



دور

# تفقيد



ترجمه: قلندر مومند



ليک: ولیم هنری هاسن

قلندر مومند

ريسرچ سيل



## انتساب

۱. گران دوست محمد خان کامل مومند  
 ۲. محترم ڊاڪٽر مظهر علي خان صاحب  
 ۳. اوڌ اولسي ادبي جرگي

## په نوم

چي زه ئي ڌ تنقيد په نظرياتي او عملي معنو پوه ڪړي

يم

قلندر مومند

ٽول حقونه ڌ قلندر مومند ريسرچ سٽيل  
 په حق ڪنبي محفوظ دي

د ڪتاب نوم	تنقيد
ليکونڪي	قلندر مومند
څلورم ځل	2008
شمبر	1000
ڌ چاپ ڄاڻي	امن پرسس باچا خان مرکز پيٽنور
قيمت	80/-
ڌ موندلو درڪ	يونيورسٽي بڪ ايجنسي خبر بازار پيٽنور

# تنقید

تلخیص او تنقیه

قلندر مومند

Pukhto.Net  
پښتو

قلندر مومند ریسرچ سیل پښتور

## باعث تحریر آنکه

ذ بائرن ذ یو ډېر مشهور شعر ترجمه ده:  
تیرے چہی خپل نوم چاپ شوع ووینی نو  
خوشحالپری کتاب بیا کتاب وی که هیخ پکنہی نه وی بیا

ما چہی دا مقاله لیکله نو خدائہی گواہ دے چہی ذ  
بائرن دا شعر مہی ذهن کنہی نه وه خکه چہی یو خو ذ دہی  
نه اگاہو ہم زما تخلیقات چاپ شوی دی او ما خپل نوم  
ډېر خل چاپ شوع لیدلے دے او بله دا چہی ذ دہی مقالہی ذ  
لیکلو مقصد هډو چاپ کول وو نه. دا خو هسہی بسوروا  
کنہی تیکه راغله.

ذ دہی مقالہی موضوع ذ تنقید مطالعه ده دا ذ ولیم  
هنری هډسن (متوفی ۱۹۲۰ء) ذ مشهور او معروف  
کتاب "انټروډکشن تو ذ سټیډی او لټرچر" ذ یو باب  
تلخیص دے. دا باب ذ پښتو ذ ایم اے په تعلیمی نصاب  
کنہی شامل دے او ذ ایم اے شاگردان ذ دہی کتاب په  
حقله ډېر مشکلات محسوسوی. په تیر مارچ کنہی زما  
خني شاگردانو زه په دہی مجبور کړم چہی هغوی ته دا



کتاب سبقاً سبقاً ونبیم. ما د هغوی د اسانی دپاره د دې کتاب څه نوټونه واخستل او هغوی ته مې پرې لکچرونه ورکړل. د لیکچرونو په دوران کې مې دا محسوسه کړه چې د ځنو هغو ملګریو دپاره چې حالاتو ما نه لرې کړی دی دا نوټونه چاپ کړم او محض په دې غرض زه دې ته تیار شوم چې خپل نوم په چاپ کېږي وینم. دغو ملګریو کې چې د ټولو نه اول کوم ملګرې زما ذهن ته راغلي وه هغه خور او گران اجمل وه:

اے غائب از نظر که شدی ہم نشین دل

می بینمت عیان و دعا می فرستمت

هېسن په خپله مقاله کې مې د مغربی ادب څنو مشهورو لیکونکیو لیکونو او نظریو ته اشارې کړې وې. زما اراده دا وه چې دې مقالې سره یو "تعلیقات نما" غنډې شے ولیکم چې دغه مشکلات حل شی خو د وخت د کمی په وجه زه دې ته تیار نه شوم ولې د دغه مشکل د حل دپاره ما دا وکړه چې د مقالې په متن کې چې مختصراً څومره کېدے شه ما څه لږ غنډې وضاحت وکړو او زما یقین دے چې که لستونکی زما مجبوری د ذهن مخکې راولی نو ما به د دې دومره کوتاهی دپاره معاف کړی. ما دا اراده بالکل پرېښې نه ده که ما ته هر کله فرصت گټو له راغلو نو زه به دا تعلیقات خامخا لیکم او که خدایي ته منظوره وه هغه به د دې مقالې د تکملي په

حېث د دې دویم ایډیشن سره شاملوم. و ما توفیقی الا بالله.

گرانو لستونکیو به دا محسوس کړے وی چې دا مقاله دومره زر فهم ته راتلونکې نه ده او د هېسن د پوره عبارت د تلخیص په وجه شاید چې پکې زما د طرفه هم اشکال پیدا شوع وی خو حقیقت دا دے چې د دې نه زیاته اسانی نه ما خوښوله او نه مې کولے شوه.

هېسن دا مقاله د دې صدۍ په سر کې ختمه کړې وه نو ځکه د تنقید جدید ترینې نظریې چې د هغه د مقالې او د هغه د وفات نه پس ته خورې شوې دی هغه نه پاتې شوی دی مثلاً د تنقید په حقله مارکسی لیننی نظریه Marxistleninist theory یا د ژان پال سارتر Existentialism اوسنی نظریه چې د ادب او تنقید سره څومره تعلق لری بلکې د ټی ایس ایلېټ د روایت په نظریه هم پکې څه نه دی وئیلی شوی. دغسې به بناغلیو لستونکیو ته دا هم محسوسېږی چې دې مقاله کې د تنقید د ابتداء نه تر ۱۹۱۰ء پورې د تنقید د مختلفو نظریو بحث هم نه دے شوع. د دې وجه دا ده چې د بناغلی هېسن مقصد دا نه وه چې د تنقید تاریخ بیان کړی هغه صرف د مبتدیانو (بناغلیو لستونکیو ته به احساس وی چې هېسن د مبتدی نه څومره لویه مطالبه کړې ده) د فائدي دپاره د تنقید د مطالعې اصول بیان

کړی دی او بس.

نو ځکه ما هم نه دغه بحثونه چېرلی دی او نه مې ورته اشاره کړې ده او که چا مشکل پسند لستونکی ته پکښې په دې وجه څه کمه ښکاری نو زه د اول نه د دغه کمی اعتراف کوم.

د دې مقالې د لستو نه مخکښې او پس چې زه د چا د تبحر علمي نه متاثره شوه یم او په دې سلسله کښې چې د کومو کومو استاذانو د علم نه ما فائده اخستې ده زه د هغو مننه کوم. دې استاذانو کښې ښاغلي دوست محمد خان کامل مومند، ډاکټر مظهر علی خان، پیغله مارگرېټ ایس هارپوټل، پروفېسر راول شکوه ملک او پروفېسر عزیز الصمد شامل دی.

قلندر مومند

۹ اپریل ۱۹۶۳ء

بسم الله الرحمن الرحيم

نحمده و نصلى على رسوله الكريم و على اتباعه و اهل بيته اجمعين.

### تنقید څه ته وائی:

تنقید محاکمې ته وائی. او په عامو خبرو اترو او ادبی اصطلاح کښې ادبی نقاد هغه چاته وائی چې هغه د یو مخصوص خصوصیت او مشق له وجې ادبی تخلیقات خپروی. د دغو تخلیقاتو د حسن او قبح اندازه لگوي او بیا پرې یوه فېصله کوي. خو تنقیدی ادب کښې هغه ادب هم شامل ده چې پکښې څه "فېصله" نه وی او په دې طریقې د تنقیدی ادب لاندې هغه ټول ادب راځي چې د ادب متعلق لیکلې شوه وی. که د دغه لیک مقصد تجزیه وی که محاکمه یا شرح او که دغه ټول څیزونه پکښې مشترک وی.

شاعری، ډرامه، ناول او د ادب نور اصناف براه



راست ژوند سره تعلق لری. د تنقید تعلق دغه شاعری،  
 ډرامې، ناول او پخپله تنقید سره وی. که مونږ د تخلیقي  
 ادب دا تعریف وکړو چې دا ادب د ادب د مختلفو اصنافو  
 په ذریعه د ژوند ترجمانی او شرح کوی نو تنقیدی ادب د  
 دغه تخلیقي ادب او د دې د اصنافو ترجمان او شارح دے.

### په تنقید اعتراض:

مگر په تنقید باندې کېدونکيو اعتراضونو کېنې د  
 ټولو نه لويه اعتراض دا دے چې که زمونږ ادبي مطالعه  
 کېنې زمونږ د ټولو نه لويه فرض دا وی چې مونږ دې د يو  
 مصنف په مافی الضمير خان پوه کړو نو بيا په کېنې د  
 نقاد د واسطې څه ضرورت دے؟ مونږ که د شیکسپيئر يا  
 دانته په حقله خان پوهول غواړو نو په ځانې د دې چې د  
 دې لیکونکيو تخلیقات پخپله ولولو مونږ ولې د نورو  
 لستونکيو په معلوماتو تکیه وکړو او د کتاب لستلو په  
 ځانې د کتابونو متعلق کتابونه BOOK ABOUT BOOK ولې  
 ولولو. زمونږ ژوند ډېر لنډ تنگ دے او مونږ د وخت دومره  
 فضول خرچي نه شو کولای. بيا په نننۍ زمانه کېنې د  
 حاشيو شرحو او نوټونو صنعت دومره ترقي کړې ده چې  
 زمونږ لائبرېري د دغه صنعت د لاسه په اصلی کتابونو  
 تنگي شوه دی او بيا د دغه کتابونو په حقله کتابونه او  
 بيا د هغو په حقله کتابونه لیکلي کېږي چې اصلی ادب

کم او تشریحی ادب زیات شوه دے. نه یواځې دا بلکې  
 اوس علم مونږ ته د اصلی ذرائعو نه حاصلېږي، بلکې  
 دغه علم مونږ په سیکندې هېنډو يا تهرې هېنډو حيثیت  
 حاصلوو. یو نقاد په ملتین تنقید وکړي په دغه تنقید یو  
 بل نقاد خامه فرسائی وکړي او مونږ د ملتین په شاعری  
 او پیغام د خان پوهولو دپاره خامخا دا تنقیدونه ولولو. د  
 ملتین په حقله دغه نظریه د یو شیرر یا د یو میتھیو آرنلډ  
 کېدے شی. دې کېنې اوس خطر دا ده چې مونږ به د شیرر  
 او آرنلډ په مطالعه کېنې دومره بوخت شو چې رانه به  
 ملتین پاتې شی. او دا خو ظاهره خبره ده چې په یو کتاب  
 باندې د لیکلي شوی تنقید مطالعه د دغه کتاب د  
 مطالعې نه زیاته سودمنده کېدے نه شی. او دې کېنې  
 غټ نقصان دا وی، چې مونږ به د ادب او ادبي شخصیتونو  
 په حقله خپله راڼې نه بلکې د یو نقاد او یا د بل نقاد راڼې  
 لرو او دا به ډېره سطحی وی.

### د تنقید ضرورت:

په موجوده وخت کېنې دا اعتراض وزنی خو دے.  
 خو د دې دا مطلب نه دے چې مونږ دې د تنقید د فائدو  
 نه منکر شو.  
 ورومیه خو دا خبره یاد ساتل پکار دی چې تخلیقي  
 ادب او تنقیدی ادب کېنې د یو مطالعه کونکي د نقطه  
 نظر نه څه دومره لويه فرق نشته مونږ د ادب دا تعریف

کونو چې ادب د هغو څيزونو بيان وي چې ژوند کښې پکښې مونږ ډېره دلچسپې اخلو. اوس په ژوند کښې له ټولو نه زيات دلچسپ څيز انفرادي شخصيت دے. او نقاد چې په يو ادبي تخليق تنقيد کوي نو اديب د هغه شخصيت مطالعه او تجزيه هم کوي چې ده نې په خپل تخليق کښې اظهار کړے وي. نو په دې دليل تنقيد هم د ژوند سره هغه علاقه لري کومه چې شاعري او د ادب نور اصناف لري او داسې تنقيدی ادب هم د تخليقی ادب يو قسم وگرځي.

په دې حال کښې دا مسئله اوس صرف د تنقيد د صحيح او غلط استعمال مسئله پاتې شي. او دا مسئله څه دومره گرانه مسئله نه ده. مونږ د خپلې تجربې نه هم دا مسئله زده کولې شو چې تنقيدی مطالعه کوم وخت سودمنده او کوم وخت مُضره ده؟

تنقيدی مطالعه هغه وخت ضرر رسانه شي چې مونږه د يو لونی ليکونکي پخپله د يو بل لُستونکي رانې باندې تکیه وکړو او کتاب ته د براه راست رسايی په ځانې د دغه نقاد رانې خپله کړو. دا زمانه د خلاصو زمانه ده او د علم د نورو څانگو غندي اوس دا مصيبت ادب ته هم راغلې دے او د سړی زړه کله کله دا غواړی چې د ځنو هغو ليکونکيو په حقله چې نه خوښي مونږ سره د لُستلو دپاره وخت شته او نه همت، د دغو خلاصو په رانې

اعتبار وکړو او د نورو خلقو په شان مونږ هم خلق په دې مرعوب کړو چې گڼی مونږ دغه ليکونکي لُستلی دی. د دغه غرض دپاره مونږ د هومر د اوډیسی په ځانې د دې کتابونو خلاصه لُستل غوره گڼو. اوس دا هم نه ده پکار چې سرے دې د دې مخالفت وکړی چې دا خلاصه لُستل نه دی پکار. ځکه چې دا ناممکنه ده چې سرے دې د ټولې دنيا د لُستلو قابل کتابونه پخپله لولی. که خبره دې ته راشی چې آیا که اوډیسی مونږ پخپله نه شو لُستلے نو د هغې خلاصه دې هم نه لُولو. نو زه د دې په حق کښې نه يم ځکه چې زما په خیال د دې شهکار متعلق لږ علم د دې نظم نه د مطلق ناواقفیت په مقابله کښې غوره دے ژوند ډېر مختصر دے او مونږ په ډېر محنت هم د دنيا ټول ادب نه شو لُستلے. نو ځکه چې څومره لُستلے شو دومره غنیمت دے. او که دا لُستل د بل چا په واسطه وی نو مونږ دې ترې مخ صرف په دې وجه نه اړوؤ چې دا د بل رانې ده. او دا کېدے شی چې دا مطالعه مونږ دې ته ولمسوی چې د دغه ليکونکي پخپله هم مطالعه وکړو. او یا د دې مطالعې نه په راتلونکي وخت کښې څه ادبی فائده واخلو. په دې سلسله کښې د والتیر مثال زمونږه ښه رهنمائی کولے شی. والتیر د اتلسمې صدی د عظیم ترینو ليکونکيو نه يو وه او ځکه دې ذاتی طور سره هم او د ادب تاریخ کښې د ده مقام په وجه هم ډېر اهمیت لري. د



داسې ليکونکي په حقله به ځنې سوالونه يو ځل خامخا زمونږ ذهن کښې پيدا کېږي. د هغه مقصد څه وه؟ د هغه طريق کار او کارنامې څه و؟ د هغه څومره ليکونه تاريخي اعتبار سره او څومره ادبي اعتبار سره اهميت لري؟ د داسې سوالونو که يو عام ځواب مونږ بيا مومو نو دا هم غنيمت ده. ځکه چې د والتير د تصانيفو شمار د ۶۲۰ نه زياتېږي او دا ديارلس شلې کتابونه هيڅوک هم نه شي لستلې نو اوس که لارې مورلې راپاسې او مونږ ته د څلورو سوؤ مخونو په کتاب کښې د والتير په حقله د هغه ټول معلومات راږي نو مونږ له پکار دي چې په شکرپه ټي قبول کړو. د دې نه علاوه هره زمانه کښې ځنې واړه ليکونکي هم وي چې ښه ليکونه ئې کړي وي. اوس که څوک نقاد د دغو وړو ليکونکيو ښه ليکونه راټول کړي نو مونږ له پکار دي چې ترې فائده واخلو ځکه چې د دغه ليکونکيو ټول ليکونه لستل نه خو مفيد دي او نه ممکن. مونږ لره که يو طرفته د مصنفينو په حقله راتي ته مبالغه آمېز اهميت نه دي ورکول پکار نو بل طرف ته د دې اصولو نه هم انکار نه دي کول پکار چې زمونږ اصلي غرض د ادب مطالعه ده نه چې د دغه ادب شرح يا په دغه ادب د تنقيد او تبصرې مطالعه. د ادبي مطالعې بنيادي غرض دا وي چې د مطالعه کونکي او د مصنف يا اديب تر مېنځه ذاتي باهمي تعلق قائم شي نو ځکه د دې

غرض دپاره د نقاد د واسطې او وسيلې څه خاص ضرورت نه پېښېږي. مونږ د يو لوتی کتاب پوره خوبې او حيات آموز محرکات هله محسوسولې شو چې دغه کتاب سره براه راست رابطه پيدا کړو. مفسر او مشرح دا خوبې او محرکات په ډېره وړه پېمانه مونږ ته رسولې شي. زما يو امريکني دوست چې د ادب ډېر نامتو اُستاذ ده، ما ته يو ځل د خپل يو شاگرد قصه کوله. هغه ما ته ونيل چې زما شاگرد د شيکسپيئر په ډرامه "ټمن او ايتنهز" باندې د تحقيق کولو په غرض ما نه پښتنه وکړه چې دې سلسله کښې زه کوم کتاب ولولم. او زما ځواب ورته دا وه چې په "ټمن او ايتنهز" باندې د خان پوهولو دپاره د "ټمن او ايتنهز" نه غوره کتاب نشته. زه دا حقيقت يو ځل بيا سر دوباره کوم چې د يو کتاب د شرح يا د تبصرې مطالعه د هغه کتاب د مطالعې نعم البدل هيچرې نه شي کېده. د دغه کتاب په مطالعه کښې چې مونږ کوم زيار او مننود کوؤ هغه د ادبي کلچر د ذريعې په حيثيت د دغه کتاب په حقله د بل چا نه د حاصل کړي علم په نسبت په څو چنده زيات قدر او قيمت لري.

په تنقيدی ادب لستلو کښې د يو بل نقصان هم ډېر لوړ احتمال شته. که مونږ خان شرحو او تبصرو لستلو ته وقف کړو نو مونږ خان انفعالی طور سره د يو بل سړي راتي قبلولو او د هغه د فېصلو منلو ته وسپارو. دا ډېره

لویه خطرہ ده او چې څومره یو نقاد لوڼه وی دومره نا خطرہ هم لویه وی. لوڼه نقاد هغه ته وائی چې امتیازی علم پوهه او زورور شخصیت لری او داسې نقاد نه مونږ ډېر زر متاثره کېږو. د ده شعور فهم او ادراک، ته مونږ خپل شعور فهم او ادراک ډېر زر ایل کړو. نتیجه ئې دا شی چې مونږ د کتاب مطالعه د ده په سترگو شروع کړو. مونږ په کتاب کېنې هم هغه څه وینو کوم چې دے وینی. چې چرته دے غلطی کوی. هلته مونږ هم ورسره خان رضاکارانه طور باندې غلطوؤ. چې کوم څیز د ده د نظر نه پاتې شی هغه څیز مونږ هم نه وینو او زمونږ مطالعه او ذهن د ده د مطالعې او ذهن غلامی قبوله کړی. په دې طریقہ دې د کتاب او زمونږ ترمېنځه د ترجمان حیثیت نه بلکه د دېوال حیثیت اختیار کړی. د رهنمایی په ځانې دے زمونږ لار ونیسی او زمونږ ذهن په خپله کار کول پرېږدی.

لکه څنگه چې مخکېنې وویل شو د تنقید د غلط استعمال نه د ډېرو سنگینو نتیجو راپیدا کېدو احتمال شته. خو د دې دا مطلب نه دے چې ادبی مطالعه کېنې دې مونږ د تنقید د اهمیت نه سترگې پټې کړو. د دې مطلب خو به یا دا وی چې مونږ د خپل ځان نه زیات هوښیار خلق نه تسلیموؤ او یا دا چې د نورو کسانو ژوره تجربه او برتر علمی قابلیت او هوښیارتیا هېو زمونږ

پکارېدې نه شی.

د تنقید لوڼه فرض دا وی چې زمونږ ذهن روښانه کړی زمونږ علم زیات کړی او مونږ کېنې د علم حاصلولو تلوسه پیدا کړی. که چېرې مونږ دا منو چې یو لوڼه شاعر مونږ ته د خپلو تخلیقاتو په ذریعه د ژوند مقصد نیسی او مونږ خان سره په دغه معنی کېنې شریکوی. نو مونږ له دا هم منل پکار دی چې یو لوڼه نقاد هم مونږ د ادب په معنی پوهوی او خان سره مو په دغه معنی کېنې یو کوی. رښتینې نقاد هغه علم لری چې د هغه د کار دپاره ضروری دے او د نقاد دغه علم زمونږ د علم نه زیات ژور، زیات پوخ او ځکه زیات د قدر قابل دے. د دې نه علاوه هغه د بصیرت پوهې او شعور خاصه ملکه لری. نو دا به یقیناً ډېره لویه خورده گیری وی که مونږ دا وواؤ چې داسې سرے به یوه ادبی فنپاره کېنې زمونږ نه زیات څه نه وینی او دا به ډېر لوڼه حماقت وی چې مونږ دا فرض کړو چې د ده په مدد به مونږ په دغه فنپاره کېنې زیاته ښکلا، اهمیت او معنی نه مومو. نقاد مونږ ته همپشه د نظر یوه نوې زاویه نیسی او زمونږ هغه تاثرات چې مونږ محسوس کړی خو وی خو ظاهرولې ئې نه شو، څرگندوی. هغه کله زمونږ رهنما وی راته لار نیسی او کله زمونږ د لارې ملگرے وی او راته په لاره هغه څیزونه نیسی چې زمونږ نظر پرې ښویدلے وی. په دې طریقہ هغه مونږ ته دا رازده



کوی چې مونږ دې په زیات ژور نظر او فکر او بهتر قوت تنقید د کتاب مطالعه وکړو. نقاد هغه وخت زمونږ نور هم زیات پکارېری چې د زمونږ فکر او نظریو سره اختلاف کوی او هغه د ایمرسن خبره چې مونږ ته محض "هدایات" نه بلکې "اشتعال" هم راکوی. که مونږ د هغه مطالعه په هغه نظر کوو په کوم چې پکار ده، او زمونږ ذهن حاضر او بیدار وی نو هغه سره اختلاف یا اتفاق دومره لوټه فرق نه پیدا کوی که مونږ هغه سره متفق یو او که ورسره اختلاف کوو، په هر صورت به مونږ د هغه د بصیرت او قوت نه فائده اخلو.

## نکتې

۱. تنقید څه ته وائی. د تنقید عام تعریف.
۲. په تنقید عام اعتراضونه. د نقاد د واسطې عدم ضرورت. والتیر او مورلے.
۳. تنقید هم یو تخلیقي عمل دے او د تخلیقي ادب سره مساوی حیثیت لری.
۴. د تنقید غلط استعمال. په پټو سترگو د نقاد هره خبره منل.
۵. د تنقید صحیح استعمال. تنقید زمونږ رهنمائی کوی.

د پورتنی بحث نه باید چې ښکاره وی چې د تنقید دوه مقصدونه، تشریح او محاکمه وی. تر اوسه پورې دا دواړه مقصدونه نقادانو غبرگ او په یو ځانې استعمال کړی دی. د نقادانو اکثریت دا منی چې د تنقید اصلی غرض د یوې ادبی فن پارې متعلق فېصله کول دی. خو دغه نقادانو د دغه غرض دپاره تشریح نه تل تر تله د یوې ذریعې کار اخستے دے. ولې د څه مودې راسې د نقادانو یوې ډلې دا نظریه شروع کړې ده چې د تنقید صرف یو مقصد دے او هغه تشریح دے. دا ډله تشریح او محاکمه نه صرف بیل بیل بلکه متضاد څیزونه گڼی. د دوی د خیال مطابق د نقاد کار محض او محض دا دے چې د یوې ادبی فن پارې تشریح او وضاحت وکړی او بس.



که چرې مونږ د يو ساعت دپاره د تنقيد دا تعريف ومنو نو سوال راپيدا کېږي چې د يو مشرح په حيثيت د نقاد فرائض څه وي. او که مونږ په دې لږ غور وکړو نو راته به ثابته شي چې په دې حيثيت کېنې هم د نقاد کار لونه او گران دے. هغه به خان د هغه کتاب په مغز پوهوی، چې دې پرې تنقيد کوي. هغه به د دې کتاب د بنکلا تجزيه کوي د کتاب د عارضی او دائمی اهميت تعين به کوي د هغې د معنی تجزيه او ترتيب به کوي. د هغو فنی اخلاقی اصولو وضاحت به کوي، چې د کتاب ليکلو په وخت کېنې نې مصنف شعوری يا غير شعوری طور سره خیال ساتلې دے. دے به د کتاب د اشارو وضاحت کوي او هغه څه به څرگندوي چې مصنف نې په کنايه کېنې بيان کړے وي. هغه به د کتاب د مختلفو حصو باهمی تعلق او بيا د دې حصو ټول کتاب سره تعلق بيانوي. هغه به د کتاب خواره واره عناصر راغڼوي او خلاصه به نې وباسي او بيا به د کتاب په خصوصياتو بحث کوي. په دې طريقه به هغه د کتاب تشریح او وضاحت کوي. او مونږ به د کتاب په ماهيت مسافيت روح او فن پوهوی او چې دا وکړي نو کتاب به د خپلې درجې ثابتولو دپاره ازاد پرېږدي. د والتر پيټر د وېنا مطابق د نقاد دغه درې فرائض دي چې د شاعر يا مصور خوبی محسوس کړي. د دې خوبو تجزيه وکړي او بيا نې

وضاحت وکړي.

د دې غرض دپاره به د هر يو نقاد خپل مخصوص طريق کار وي. هغه به يا خو خپله ټوله توجه په دغه کتاب مرکوزوي او يا به د دغه مصنف د نورو کتابونو په رڼا کېنې د دغه کتاب وضاحت کوي او يا به د تقابلی مطالعې په رڼا کېنې د کتاب تشریح کوي. هغه دا هم کولې شي چې يو قدم وړاندې لاړ شي او د کتاب تاريخی تشریح شروع کړي، خو که د هغه طريق کار هر څه وي د هغه مقصد به تل دا وي چې هغه خان هم په کتاب پوه کړي او مونږ هم. هغه به هيچرې هم د خپل ذاتی ذوق يا د نورو نقادانو د رائي په رڼا کېنې په دغه کتاب څه حکم نه لگوي.

د مشرح په حيثيت د نقاد د مقصدونو او طريقو مفصل بيان بناغلی پروفېسر مولټن په خپله يوه مقاله کېنې کړے دے دوی وانی چې نن سبا د تنقيد مقصد نا گڼلے شوء دے چې نقادان دې د ادبی تخليقاتو معقوليت تلی او د دغې تخليقاتو د تقابلی اهميت اندازه دې لگوي. لارډ ميکالے چې د هغه نه زيات په دې مسئله هيڅوک هم د ونيلو حق نه لري (دا زما په خیال کېنې د لارډ ميکالے د تنقیدی صلاحیتونو پخپله ډېره لويه مبالغه ده) خو نقاد يو باچا گڼي، چې ليکونکیو لره په خپل دربار کېنې د درجو مطابق د ناستې خايونه ورکوي او حقيقت نا

دے چې نن سبا عام خیال هېو دا دے چې د تنقید محض هم دا کار دے چې د ذوق د اصولو مطابق د لیکونکیو او لیکونو محسن و قبح ښکاره کړی. او د ذوق د دې اصولو په حقله دا خبره منلې شی چې گنی دا اصول یا خو هر چا قبول کړی دی او یا د ادبی ښکلا په بنیادی تصوراتو د غور و فکر په نتیجه کې پېدا شوی دی. د دې په مقابله کې ښاغلی پروفېسر مولتن د تنقید ځنې نوی اصول جوړ کړی دی چې دې ورته "استقرائی تنقید" وانی. د مولتن د نظریې نوم هېو دا ظاهر وی چې د دوی په دې نوې نظریه د جدید سائنس څومره ژور اثر دے د دوی د خپلې وېنا مطابق د دې نوې نظریې مقصد دا دے چې "ادبی بحث د استقرائی علمونو دائرې ته راشی" داسې تنقید ته د ادب یو قسم نه بلکې د سائنس یو قسم وئیل پکار دی. نو ځکه هغوی د نقاد نه دا مطالبه کوی چې هغه دې د سائنسدان غنډې صحیح او غېر جانبدار وی. استقرائی نقاد به لکه د نورو سائنسی محققانو غنډې د "ادبی شهود LITERARY PHENOMENA لکه څنگه چې هغوی ته ښکاره مشاهده کوی او هغه قوانین او اصول به راجمع کوی او ترتیب به ورکوی د کومو په وجه چې دغه ادبی شهود رنگ او شکل بدلوی او تاثر پېدا کوی. داسې ادبی نقاد د ادبی تخلیقاتو نه بېر د بل چا فېصله یا قانون نه منی".

د مولتن د دې نظریې مطابق دا نوع استقرائی

سکول د زور حکمی سکول نه په درېو خبرو کې مختلف دے. وروسته خو دا چې حکمی تنقید په ادبی تخلیقاتو کې د درجه بندۍ قائل دے او درجه بندۍ د سائنس برخلاف دے. د سائنسدان په حیثیت د استقرائی نقاد کار په درجو کې د فرق متعلق نه دے هغه صرف په اقسامو کې فرق تسلیموی. هغه ته ادبی طریقې ښې بدې نه ښکاری. مثلاً هغه به د شیکسپیر او بن جانسن مقابله نه کوی. بلکه دے به په دغو دواړو لیکونکیو کې صرف هغه فرق گڼی کوم چې په گڼل او د مرچو ونه کېښی وی. نا فرق د درجې نه بلکې د قسم دے. د گڼل بوټی خان ته خپل خصوصیات لری او د مرچو بوټی خپل خواص. دا فرق ترجیح نه پېدا کوی ځکه چې دواړو کې د مقابله دپاره څه مشترک شے نشته. دغه شان یو لیکونکي د بل لیکونکي نه جدا وی او دا فرقونه کتل او راغڼول پکار دی. خو د دوی په بنیاد د لیکونکیو درجې جوړول او یو په بل حکم کول نه دی پکار.

په حکمی تنقید او استقرائی تنقید کې بل فرق دا دے چې د حکمی تنقید بنیاد په دې مفروضه دے چې دا نام نهاد ادبی قوانین د اخلاقو یا د ریاستی قوانینو په شان د بره نه نافذ کېږی. او فنکار د دیو په منلو داسې پر دے لکه چې یو انسان د اخلاقو یا ریاستی قوانینو په منلو پر وی. استقرائی نقاد د داسې قوانینو د وجود نه



منکر دے. د هغه په خیال د ادب قوانین هم داسې دی لکه چې د سانسندان دپاره د فطرت قوانین. چې د بهر نه نه وی نافذ شوی بلکې حقیقت د قوانینو شکل اختیار کړے وی. د فطرت قوانین څه وی خو د هغه نظام یو تعمیمی بیان دے چې انسانی نظر او فکر ئې مشاهده کوی. هم دغسې ادبی قوانین هم گڼل پکار دی. دا ادبی قوانین هم د هغه شهود اظهار کوی کوم چې دے نه هغه کوم چې پکار دے. په دې شان د شیکسپنیر د ډرامې قوانین په شیکسپنیر د بهر نه منلی شوی قانونونه نه وو چې د هغو په منلو دې شیکسپنیر مجبور کړے شی. بلکې دا هغه قانونونه وو چې د شیکسپنیر د ډراماتی تخلیقاتو د تجزیې نه راوکنلی شوی وو. او مونږ چې نا وایو چې شیکسپنیر د دې قانون یا د هغه قانون اطاعت کوی نو مونږ اطاعت د استعاری په معنو کښې داسې استعمالو لکه چې مونږ وایو چې ستوری د کشش د قانون اطاعت کوی. نو ځکه د نقاد کار دا نه دے چې وواښ چې شیکسپنیر د فلانی مجرد قانون اطاعت کوی یا داسې قواعدو لاندې خان گڼی چې هغه بالکل ازادانه طور باندي وضع شوی دی بلکې د نقاد کار محض دا دے چې هغه د شیکسپنیر د تخلیقاتو براه راست تجزیه وکړی او هغه اصول تزې راوباسی (او بیا دوی لره یو عام شکل ورکړی) د کومو لاندې چې دغه تخلیقات شوی دی.

دا څیز د استقرائی او حکمی تنقید تر مېنځه یو بل فرق پیدا کړی. د حکمی تنقید بنیاد په دې مفروضه دے چې د ادبی تنقید ځنې "مقرر معیارونه" دی چې ادب پرې خیرلے شی. مختلفو وختونو کښې مختلفو نقادانو دې معیارونو کښې ډېر ترمیمونه کړی دی ولې بیا هم د معیارونو د موجودگي نه انکار نه شی کېدے خو استقرائی تنقید د مقرر معیارونو وجود نه تسلیموی. نه صرف دا بلکې د استقرائی نقادانو خیال دے چې د داسې معیارونو وجود محال دے. ټول شهود د یو ارتقاء نه تېرېږی او دغسې ادب هم د ارتقاء نتیجه ده. د ادب تاریخ د تبدیلیو او ترمیمونو یوه نه ختمېدونکې سلسله ده او ځکه که څوک د دائمی اصولو تلاش کوی نو دا تلاش به ئې خامخا ناکام وی ځکه چې د دې مطلب دا دے چې گڼی مونږ "تکمیل" منو. او حقیقت دا دے چې یو څیز کښې هم تکمیل موندل ناممکن دی.

د دې بحث نتیجه دا شوه چې استقرائی تنقید به ادب په تحقیقی انداز کښې خیري. او د فن اصول او قواعد به د فنکارانو د عمل نه راوباسی. او ادب به د فطرت د نورو څیزونو غنډې د مسلسلې ارتقاء لاندې گڼی چې د سکول او د مصنف په بدلېدو به بدلېږی خو دا فرق به صرف د قسم فرق وی او په هر یو به د پوهېدو دپاره دا ضروری وی چې په هغه نظر دې وخیرلے شی چې د دغه



قسم دپاره پکار دے او د بهر نه پکښې څه مداخلت ونه کړه شی.

که مونږ د تنقید دا فرائض و منو نو د دې مطلب دا شو چې د تنقید نه خو د یو ادب پارې د خوبی سره څه کار شته او نه هغه ذاتی احساس سره چې مونږ نهې د دغه ادب پارې متعلق لرو. نقاد به لکه د سائنسدان محض او محض تحقیق کوی او د انفرادی ذوق، د مطلق او تقابلی بنانست او خوبو به هډو پروا نه لری. هغه د تیسن په الفاظو کښې "یو داسې عالم نباتات دے چې د هغه موضوع د نباتاتی ژوند شهود نه بلکې ادبی شهود دے".

استقرانی تنقید لکه چې تر اوسه پرې بحث وشو مونږ صرف دې نتیجې ته راوولی چې د هر مصنف د تخلیق قانون هم دغه تخلیق کښې کتل پکار دی. او د دې کليسي نه دا مزید نتیجه راپیدا شی چې د داسې قانون نفاذ د بل مصنف په تصنیف کول ناممکن وی. او ځکه دا قانون خو نه د فېصلې دپاره معیار گرځېدلې شی او نه زمونږ رهنمائی کولې شی. دا نتیجه یوه مسئله پیدا کوی چې مونږ به نهې جائزه واخلو. خو فی الحال مونږ د تنقید د یوې داسې نظریې تصور هم کولې شو چې هغه خو نه د حکمی تنقید حمایت منی او نه د استقرانی سکول غنډې د نقاد نه د اندازې لگولو او فېصلې کولو حق اخلی. د تنقید د دې طریقې بنیاد د ادب په اضافی اصولو او تاریخی

تشریح باندې اېښودے شوع دے. او د تفصیل دپاره به نهې مونږ ښاغلی ایډمنډ شیرر ته رجوع کوؤ. شیرر ته لکه چې نهې مخکښې نوم اخستے شوع دے. د ملټن د مطالعې په دوران کښې یو ډېر مشکل پېښ شو. هغه د ملټن په حقله د والتیر او د لارډ میکالے متضادو رایو کښې راډېر شو. والتیر د ملټن سخته غندنه او میکالے نهې زبردسته ستاننه کړې ده. هغه د چا خبره منلے وے؟ د اتلسمې صدی د مشهور فرانسیسی مفکر او که د نولسمې صدی د لونی هونبیار انگریز لیکونکی. شیرر په دې جبران وه چې دوی دواړو لیکونکیو کښې د کوم یو رانې صحیح ده. او هغه په دې پوه شو چې دا دواړه غلط دی. دوی یو هم د ملټن د مطالعې په سلسله کښې د اُستونکی مدد نه شی کولے ځکه چې دوی دواړو کښې اعتدال او غیر جانبداری چې د هر چا نه زیاته د نقاد دپاره ضروری وی، نشته. دوی دواړه د یو بل تردید کوی او زمونږ هیڅ رهنمائی نشی کولے مونږ به یا د یو خبره منو او د ملټن "پیراډائز لاسټ" به غندو او یا به د بل خبره منو او د دې نظم ستاننه به کوؤ او داسې به پخپله هیڅ نتیجې ته نه شو رسېدې. نو بیا د دې نظم په حقله ذاتی نتیجې ته رسېدو دپاره مونږ له کومه طریقه اختیارول پکار دی؟

شیرر وانی چې مونږ له دې غرض دپاره "نوی تاریخی طریقه" استعمالول پکار دی. دا طریقه د هغه د

وېنا مطابق "زیاته نتیجه خېزه او زیاته منصفانه" ده خکه چې د دې غرض درجه بندی نه بلکې پوهه او فېصله ورکول نه بلکې وضاحت کول دی. د دې طریقې مقصد دا ده چې د تصنیف قدر و قیمت دې د مصنف د مزاج نه او د هغه تبدیلی نه چې دې مزاج کښې حالاتو پیدا کړې وه، ولگولې شی نو د ملټن د "پیراډانز لاسټ" د مطالعه په وخت کښې زموږ فرض دا پکار دی چې تر څو کېدای شي د خپل طبیعت د کمزوری، یا د خپل وخت د ادبی ذوق نه پیدا شوی ټول رجحانات او جانبداری. د ذهن نه لرې کړو او د دې نظم د موضوع او لیک شان STYLE د صحیح قیمت لگولو دپاره د ملټن د مزاج او د هغه د ماحول مفصله تجزیه وکړو او دا وگورو چې په ملټن باندې کوم کوم ذهني فني او سیاسي اسبابو خپل اثرات پیدا کړي وو. دغه اثرات ښه وو که بد، دې سره زموږ هیڅ تعلق نشته اګر چې خنې خبرې پکښې مختلفې دي خو بیا هم تر دې حده د استقرانی نقاد په شان دا نقاد هم لا د محقق فرض ادا کوي. ولې له دې ځایه شیرر د ملټن او د هغه د ملگریو ملگریټیا پرېږدی او د تشریح نه د محاکمې په طرف روان شي. د واتی چې "د مصنف د مزاج او د هغه د عهد د تجزیې او مطالعې نه پخپله د تصنیف رښتینې او صحیح فهم پیدا شي". او دا رښتینې فهم یو داسې معیار پیدا کړي چې موږ پرې د دغه تصنیف د مقام او قیمت اندازه لگولې

شو. د یو خارجي تنقید په ځانې اوس تصنیف پخپل ځان پخپله محاکمه کوي. او د انساني ذهن د تخلیقاتو په صف کښې د خپل مقام پخپله تعین کوي.

دلته د تنقید د طریقو او فرائضو بحقله د نوو طریقو د تشریح موقعه نه ده، نو خکه د تنقید په ضمن کښې د دې ښکاره رجحان په حقله چې د تنقید اکی یو مقصد که نه وی نو لورته مقصد خو ئې تشریح خامخا ده. د دوی دواړو لیکونکیو د نظریو بیان کافی ده. مولټن که یو خوا د حکمی تنقید حتمی مخالفت کوي نو بل خوا پروفېسر شیرر د حکمی تنقید دپاره د انفرادی ذوق او تړلو فارمولو په ځانې پاڅه او ژور بنیادونه لټوي. ولې دواړه نقادان د زرو نظریو تنگ تشریح سخت او گډوډ معیارونه غندی او په دې خواش کښې شریک دی چې ادبی مطالعه کښې دې د سائنس وسعت غویجه توب او نظم داخل کړې شي.

په تنقید کښې دا نوی رجحانات ډېر لورته اهمیت لري. د دې رجحاناتو په پیروي موږ د ادب او ادیب بحقله رښتینې علم موندای شو. لارې مورلې یو ځانې کښې په دې خبره ډېر خفگان ښکاره کړای ده چې انساني ذهن د زرگونو کالو راسې د ارسطو د المیې په تعریف بحثونو کښې بوخت پاتې شوی ده او دا ئې نه دی کړی چې د ارسطو د تعریف په ځانې براه راست د المیې تجزیه او



مطالعه وکړی. لارډ مورلې وانسی چې دا د انسانی دانشمندی توهین وه. ادبی تنقید په دې طریقه تل تر تله د اصطلاحاتو او استاذانه اختیاراتو لاندې پاتمال شوه دے او د انفرادی ذوق د بدلېدو رابدلېدو نه د بچ کېدو دپاره اکی یوه لار دا وگڼلې شوه چې یوې تیاري او مخکښې نه جوړې شوې ضابطې ته دې غاړه کېښودے شی. نو خکه د هر مصنف اندازه د وضع شوو قانونونو مطابق کېده او ادب کېنې هره نوې لار د زرو مثالونو مطابق سنجولې او خیرلې شوه. د زرو قانونونو دې غلامانه تقلید دا عام خیال پېدا کړو چې د یونانی او لاطینی لیکونکیو لیکونه مثالی او معیاری دی او د دغې خیال نه په ادب کېنې د کلاسیکی نظریې تصور پېدا شو او چې د کلاسیکی دور ختم شو نو بیا هم د نقادانو طریقه دا وه چې یو یا بل ادیب یا د ادب یو یا بل سکول داسې تسلیم کړی. لکه چې بس هم دوی د ادب په اصلی معنی پوه شوی وو. او د دوی نه پس دغه ادبی کمال موندل ناممکن دی. تنقید یو روایتی علم وگڼلے شو چې په قوانینو کېنې ئې نه خو ترمیم کېدے شو او نه د څه اصولو د پابندی. احتیاج ئې لرلو. نقادانو به د هرې هغې نوې لارې غندنه کوله کومه چې د دغو قوانینو سره سمه نه وه. او هم دغه وجه ده چې شیکسپتیر تر ډېرې زمانې په فرانس کېنې او په انګلستان کېنې هم د ډېرو نقادانو د رانې مطابق "وحشی او غېر فنی" گڼلے شو. خکه

چې د شیکسپتیر ډرامې د کلاسیکی ډرامو د قوانینو مطابق نه وه. او د کلاسیکی ډرامو د قانونونو خلاف ورزی پکښې شوې وه. دا تنقید ماضی پرست وه او د خپلې ماضی پرستی له کبله ئې عملی طور سره د ارتقاء د اصولو نه انکار کولو. او د نوی ادبی روح د نوو لارو موندلو حق ئې نه تسلیمولو. د دغه نظریې خاوندانو نا لوتے حقیقت چې ورډورتھ ئې اظهار کړے دے او ادبی تاریخ ئې تل تر تله مثالونه پېش کوی، هېر کړے وه. ورډورتھ وانې "هر لیکونکے د خپل عظمت او طبعزادی مطابق د خپل تصنیف نه د لطف اندوز کېدو دپاره پخپله ذوق پېدا کوی." د ورډورتھ د دې خبرې د نتیجې په طور مونږ دومره ورسره اضافه کوو چې د دې نه علاوه هر لیکونکے د خپل تصنیف د تنقید دپاره معیار هم پېدا کوی.

د حکمی سکول د تنقید د طریقو او نتایجو په حقله د دغې سکول د دوو لویو نقادانو ایډیسن او ډاکټر جانسن د تصنیفاتو نه مفصل علم حاصلېدے شی. ایډیسن په "پیراډائز لاسټ" د تنقید کولو په موقع د شیرر غنډې دا نه دی کړی چې د ملټن د شخصیت او د هغه د عهد تجزیه وکړی بلکې د هغه طریقه دا ده چې د ملټن دا نظم د رزمیه شاعری د قوانینو په رڼا کېنې وگوری. او د دغه قسم د شاعری د خوبو او بنکلا معلومولو دپاره ئې



"ایلیو" او "اینیو" سره مقابله کړی. دا قوانین او دا بنکلا چرته ده او د دې د معلومولو طریقه به څه وی. د ایډیسن په خیال کښې به مونږ د دې سوالونو خاوبونه د هومر ورجل او ارسطو د مطالعې نه حاصلوو. او مونږ به ملتین د دوی په گزرونو کچ کوو. اوس دې سلسله کښې دا هېرول نه دی پکار چې د ملتین په باره کښې د تنقید دا طریقه استعمالول څه نه څه جواز لری چی ملتین د خپل نظم د لیکلو په وخت کښې خان ته هم دغه کلاسیکی مثالونه مخکښې ایښی وو او د دې اعتراف ئې هم کړه دے او ځکه که ملتین پخپله په خپل خان تنقید کولے نو هم د ایډیسن طریقه به ئې استعمالوله. ولې د شیکسپنر معامله بالکل جدا ده. شیکسپنر خان ته د کلاسیکی ډرامې مثالونه وړاندې نه وو ایښی. نو ځکه په هغه باندې کلاسیکی قوانین او معیارونه استعمالول صحیح نه دی. خو بیا هم د ایډیسن د دې طریقې د اصولو تنگی نورو ډېرو خایونو کښې څرگندېږی. د مثال په طور هغه خانې کښې چې دې د ملتین د نظم په "قصه" (FABLE) لکه د ډرائیډن غنډې دا اعتراض کوی چې د نظم واقعه "غمناکه" ده او د ارسطو دا قانون پکښې د نظر د وړاندې نه دے ساتلے شوه چې رزمیه نظم به هیچرې په غمناکه نتیجه نه ختمېږی. یا چې کوم خانې کښې ایډیسن د نظم په کنایه او تمثیلی بیان (ALLEGORY) دا اعتراض

کوی چې د نظم په دې انداز کښې د هومر او ورجل په خانې د سپنسر او اریاستو تتبع شوې ده. خو په یو خانې کښې ایډیسن داسې اعتراف کړه دے چې د هغې نه نا معلومېږی چې دې د ارسطو د قانونونو حتمیت نه منی. او ادب کښې د ارتقاء د اصولو قائل دے. د ملتین په کردارونو د بحث کولو په موقعه دے وائی "چې دلته او خنې نورو خایونو کښې د ارسطو د رزمیه شاعری هغه قوانین نه شی نافذ کېدے کوم چې ده د هومر د مطالعې نه راوکښلی وو. ځکه چې دا هر غیر جانبدار ناقد ته ښکاره ده چې که چرې ارسطو "اینیو" لستلے وے چې د ده د مرگ نه تقریباً سل کاله پس لیکلے شوه وه نو د ده نا قوانین به زیات مکمل وو". د ایډیسن دا اتفاقی اعتراف د هغو ټولو اصولو بنیاد وگرځوی د کومو لاندې چې ده په ملتین تنقید شروع کړه وه ځکه چې که د "اینیو" په مطالعه ارسطو خپلو اصولو کښې تبدیلی راوستے شی نو دا هم کېدے شی چې د "پیراډائر لاسټ" د مطالعې نه پس د ارسطو دا اصول او قوانین نور هم بدل او "مکمل" شوی وے.

هم دغه حال د جانسن د تنقید هم دے د ده د تنقید نه هم مونږ په دغه نتیجه رسو. لکه چې د میکالے وېنا ده ډاکټر جانسن هغه شاعری د ټولو نه غوره شاعری گڼله، کومه چې د ده په وخت کښې وه او د کومې چې

ده د ماشومتوب نه ستاننې اوریدلې وځ او پخپله ئې هم کوله. هغه د تنقید ټول اصول هم د دغه شاعری مطالعه کښې کتل او نتیجه ئې دا وه چې د دغه شاعری نه بغير نوره شاعری ده ته بې معنې او بې خوبۍ ښکارېدله. هم دغه وجه وه چې د شیکسپیر او ملټن صحیح عظمت د ده روزی نه شو. او ګر ځه سره ئې سخته بې انصافی وکړه. او هر هغه ادبی تحریک ئې غندلو او ورپورې ئې ټوکې کولې. چې ده پکښې د زرې لارې نه د بغاوت عنصر موندو. د مثال په طور د اتلسمې صدۍ په اخر کښې د دیملې د نشاة ثانیه تحریک.

مونږ چې د ایډیسن او جانسن نه د وکتورې د عهد هر نمائنده نقاد ته راشو نو یوه زبردسته تبدیلی محسوسه کړو اوس د تنقید د مقاصدو پخپله زړه نظریه که بالکل پرېښودې شوې نه ده نو ترمیمونه خو په کښې خامخا شوی دی. زرې طریقې خو اوس بالکل متروکې شوی دی. د دې دا مطلب نه ده چې ګڼی اوس ناقد خان قانون ساز او قاضی نه ګڼی. یا دا نه غواړی چې په دغو نامو دې یاد شی یا د ذاتی ترجیحاتو دپاره زاړه قانونونه نه استعمالوی. ولې کله کله دې د نوی سائنسی تصوراتو داسې نفاذ کوی چې د تنقید هغه زړه حکمی نظریه او د نقاد د قانون سازی حق بالکل نظر انداز کړی د دې هر څه سره د تنقید پخپله یوه واضحه تبدیلی بیا هم محسوسېږی.

جدید نقاد تر ډېره حده اوس محض ښه او خراب خطابونه نه وېشی بلکه چې څومره کېدې شی هغه خان پوهول او تشریح کول د تنقید مقصد ګڼی. د هر ښه څیز انتخاب چې د موجوده زمانې ټولو نه لوڼه رجحان ده او ارتقائی طریقو د ناقد نظر ته وسعت او خلوص وربخښلې ده او د دې نه علاوه ئې هغه د شخصیت په ارتقاء او تاریخی ربط باندې پوه کړې ده. دا ټول عناصر په زور تنقید کښې مفقود دی.

مولټن چې د زور تنقید په حقله څه وئیلی دی نو د نننۍ زمانې اکثر اُستونکی به ورسره اتفاق کوی. خو زما یقین ده چې د هغه د ټولو نه لویې نتیجې ته به صحیح وئیل ممکن نه وی. زه لا فی الحال د هغه په دې خیال څه مفصل وئیل نه غواړم چې ګڼی ادبی تنقید د سائنسی علمونو دائرې ته راوستل ممکن دی او که نه. هسې یوه خبره چې زما په خیال مولټن نه په دې سلسله کښې هېره شوې ده دا ده چې لکه هربرټ سپنسر وائی چې د سائنس کار تر هغه وخته نه ختمېږی تر څو چې په استقرائی عمل سر ته رسیدلی تعمیم نه په استخراجی طریقو اصول وضع نه کړی.

مولټن به د سپنسر د دې وېنا په رڼا کښې اوس دې مسنلې ته څېلمه کېږی چې هغه به د شیکسپیر د استقرائی تنقید نه پس په کومه طریقو د تعمیمی بیان نه



أصول وضع كوی. د مولتن ټولو نه لویه نتیجه چې زه ورسره اتفاق نه شم کولم د حکمی تنقید د مکملې غندنې په حقله ده. د استقرانی طریقې نتایج که هر څو قیمتی وی ولې د ادب طالب علم پرې د ټول عمر دپاره مطمئن کېدو نه شی او هر څو که دا طریقه د تنقید اهم ترینو طریقو نه یوه ده بیا هم د نورو ټولو طریقو نعم البدل ورته نه شو ونیلل.

د ادب د دې سائنسی نقاد (د مولتن د خیال مطابق) د مطلقې یا اضافی خوبی سره هیڅ کار نشته. هغه صرف په قسم کې فرق تسلیموی. د درجې فرق هغه نه منی هغه به د شیکسپیر د مطالعې نه د شیکسپیر فنی قوانین او اصول راوباسی او یو تعمیم به نې کوی. د هغه دې سره څه کار نشته چې شیکسپیر د ژوند د نقاد په حیثیت معقول تنقید کړي دے او که نه. او دغه اصول او قوانین به دی او که بد.

ولې دا او د دې قبیلې نور سوالونه په ځانې او ناگزیر دی. مونږ د دې سوالونو نه ځان نه شو ژغورلې ځکه چې د دې سوالونو که نور هیڅ مطلب نه وی نو کم از کم په ادبی مطالعه کېنې مونږ رهنمائی خو کوی. نو ځکه مونږ دا حق دے چې د دې سوالونو د ځوابونو مطالبه وکړو او دلته د ادب او سائنس تر مېنځه فرق راشی. د مثال په طور د علم طبقات الارض چې کوم شهود سره کار

پېښېری هغه کېنې د شخصیت عنصر، رښتیا، دروغ، جذباتی زور او فنی اثرات شامل نه دی. دا عناصر د هغه ادب د شهود جوهر دے چې د ژوند شرح د فن د پیکر په ذریعه کوی. او ځکه د دې اندازه به خامخا د وضاحت او د فن د خاصیتونو په بنیاد کېږي. د علم طبقات الارض په مطالعه کېنې مونږ کار صرف د یو څیز ماهیت او د دغه ماهیت تاریخ سره وی. مونږ چې په دې پوه شو یا پوه کړې شو چې دا څیز څه دے او تر دې حاله څنگه رارسیدلې دے. نو مونږ کار ختم شی. ولې د ادب مطالعه کېنې دا سوالونه مونږ یوې بلې مسئلې ته بوځی او هغه دا چې د دې څیز انسانی او فنی خوبی او عیبونه څه دی. دا وېنا غلطه ده چې کوم خلق ادب او سائنس یو گڼی د هغوی دپاره خوبی او عیبونه وجود نه لری. سائنسدان هم دا خوبی او عیبونه تسلیموی او مولتن هم. ځکه چې کوم وخت هغه د خپل استقرانی وضاحت دپاره شیکسپیر منتخب کولو نو هغه لکه مونږ غندې چې د "ذوق اصول" منو، د شیکسپیر د برتری قائل شو و. که داسې نه وے نو هغه به د شیریدان یا بل چرته ورکوټی لیکونکی استقرانی مطالعه کړې وه. خو هغه داسې ونه کړه او شیکسپیر نې ځکه خوښ کړو چې هغه ورته "عظیم" ښکارېدو. او په دې پوه وه. چې د هغه ډرامې یواځې د هغه د اسلوب اظهار نه بلکې د هغه د عظمت اظهار هم

د. په دې طريقه موثرتن د يوې اندازې او حکم نه کار واخستو او "خوبی" نې تسليم کړه.

دا عين د فطرت مطابق ده خکه که مونږه تنقيد هر څو سائنس وگڼو خو يوه محاکمه بيا هم کوو. د سکول ماشوم هم محاکمه کوي او کتابونو کښې درجه بندي کوي. تر هغې پورې هيڅوک هم مطالعه نه شي کولې تر څو پورې چې د مطالعې لاندې د کتاب پخپله يوه رانې قائمه نه کړي او چې هر کله مونږ ته يو کتاب څوک رامنځکښې کړي نو مونږ پرې د هغه رانې غواړو. زمونږه ادبي مطالعه چې څومره زياتېږي دومره د محاکمې دا مسئله گرانېږي او چې چرته مونږ يو ځل يو متعصبانه حکم لگولې د ه هلته د مطالعې د زياتېدو نه پس خپله رانې محفوظ ساتلو باندې مجبورېږو او مونږ خپلې نظريې بدلون رابللو، حالانکې دغه نظريې يو ځل مونږ "حرف اخر" گڼلې و.

په بنيادی مسئلو د نقادانو اختلاف کله کله سړی کښې مایوسی پیدا کوي خو محض په دې وجه به مونږ دا مسئلې يو خوا ته نه پرېږدو او نه به دا کوو چې د سائنسی محقق غنډې غېر جانبداره رویه اختیار کړو. استقراتی نقاد چې مونږ ته څه راکوي مونږ به نې په شکريه قبلوو خو مونږ به د حکمی نقاد نه تل تر تله نا طمع لرو چې هغه به دا استقراتی عمل تکميل ته رسوي او د ديو نتيجو په بنياد به مونږ ته د ښه او خراب ادب فرق

څرگندوي. دنيا له فرقه پیدا ده او په درجو کښې خامخا فرق شته:

هر آنکه حفظ مراتب نکند زندیق است

تر څو چې مونږ دا نه وي گڼلې چې څنگه د طبقات الارض ماهر ته د زمکې هر قسم يو شان او مساوی حيثيت او درجه لري دغسې مونږ د ادب سائنسی طلباء هم ټول ادب يو شان گڼو تر هغې به د ادبي درجه بندي ضرورت او د دې لويې مسئلې اهميت محسوسېږي او که مونږ دا وگڼله نو بيا به مونږ په شهکار او د معمولی درجې ادب کښې که خبر وي فرق نه کوو. نو چې دا نه شو گڼلې نو حکمی تنقيد د خپلو گذشته او آئنده غلطيو باوجود هم مونږ نه شو نظرانداز کولې خکه چې هم دغه يوه طريقه ده چې مونږ پرې دا مسئله حل کولې شو.

### نکتې

- ا. استقراتی تنقيد. نقاد د مشرح او مفسر په حيثيت.
- ب. په حکمی او استقراتی تنقيد کښې فرقونه. تاريخی تنقيد. د شيرر نظريه. د شخصيت، د عهد تجزيه.
- ج. د حکمی تنقيد مثالونه. ايډيسن او جانسن.
- د. جديد نقاد. د حکمی تنقيد جواز او ضرورت. درجه بندي ضروری ده.



تر اوسه پورې مونږ په تنقيد محض د ادب سره د تنقيد د رشتې د زاويې نه بحث کولو. اوس به مونږ د بحث يو بل اړخ شروع کوو.

مونږ تنقيد محض په دې غرض لولو چې په کوم مصنف يا کتاب تنقيد شوه وي. هغه سره زمونږ دلچسپي وي. خو د تنقيد د لستلو په دوران کېنې زمونږ پخپله په تنقيد نگار کېنې هم دلچسپي پيدا شي. د مثال په طور زمونږ د آرنلډ "ايسيز ان کرټسزم" د ورډزورته يا بائرن او د شيلې يا کيټس متعلق د مفصل علم حاصلولو دپاره مطالعه کوو. او دغه کتاب د يوې ذريعې په حيث لولو. مقصد مو دا وي چې د دغو شاعرانو په حقله خپلو معلوماتو کېنې اضافه وکړو خو د مطالعې دوران کېنې نا

کتاب زمونږ د دلچسپي مرکز شي او د ذريعې په ځانې د مقصد حيثيت اختيار کړي. دا کتاب د آرنلډ د شخصيت فکر، طريقو او مقاصدو پخپله زمونږ توجه ځان ته راکاري مونږ به د آرنلډ ډېرو خبرو او نتيجو سره اختلاف کوو خو بيا هم د هغه د شخصيت فکر او طريقه تنقيد پخپله په دې کتاب کېنې زمونږ په دلچسپي کېنې هيڅ فرق نه راځي. د آرنلډ ذکر صرف د مثال په طور وشو دا خبره د هر لوني او رښتيني نقاد په حقله صحيح ده. د دې نه نا نتيجه راوځي چې هر څو که تنقيد ادبي مطالعه کېنې يوه امدادي ذريعه گڼلې شي دا صرف يوه ذريعه نه ده بلکې پخپله د ادب يو قسم ده او ځکه په دې حيثيت د غور لاندې د راوستلو جوگه ده.

چونکې شخصيت د ادب بنيادي حقيقت ده نو د دې دپاره مونږ به د نقاد شخصيت اول خپرو. زمونږ غرض به دا وي چې وگورو چې آيا دا نقاد د ترجمان شارح او حکم لگونکي د منصب مستحق ده او که نه. ځکه چې تر څو مونږ په دې مطمئن نه شو مونږ د هغه په خبرو يقين نه شو کولې نو ځکه ورومبې دا کتل پکار دي چې په نقاد کېنې کوم کوم ضروري خصوصيات پکار دي. د ټولو نه ورومبې به مونږ په يو نقاد کېنې دا گورو چې ده تر کومه حده د ذهني تربيت او مزاج له اعتباره د يو مکمل نقاد نمونې سره مطابقت لري. او چونکې انسان بالکل

مکمل کېدے نه شی نو ځکه به مونږ دا گورو چې مونږ ده ته تر کومه حده د ده غلطی معاف کولې شو کومې چې ده د یو مکمل نقاد نمونې ته د رسېدو په لاره کېنې کړی دی. هر رښتینې نقاد په ذهنی طور بېدار، غویجه، د بصیرت خاوند، تیز ذهن لرونکې او د آرڼلې د قول مطابق دې قابل وی چې مونږ ته څیزونه لکه څنگه چې وی هغسې ونیسی او د خپلو تعصبونو او رجحاناتو په رڼا کېنې دغه څیزونه کتلو باندې لستونکی مجبور نه کړی د دې مطلب دا شو چې نقاد دې هر قسم تعصباتو نه پاک او غېر جانبدار وی. نه خو دې هغه د خپل انفرادی ذوق په وجه او نه د خپل علم عقیدې، جماعت، فرقې او د قوم له کبله دې خپل ذهن جانبدار کوی. لکه څنگه چې مخکښې عرض وشو انسان بالکل د دې تعصباتو نه خالی کېدے نه شی. د لیسنګ غنډې لورته نقاد د دې رجحاناتو نه بچ شوه نه دے نو د بل نقاد نه به څوک څه طمع ولری. نو پکار دا دی چې مونږ د نقاد ذهن په دې سلسله کېنې د ډېرې محتاطې مطالعې لاندې ساتو او چې کله داسې نڅښې ووینو چې نقاد یو یا بل طرف ته کېږی نو د هغې وجوهات دې معلومه کړو او د دغه مخصوص مهلان یا رجحان د نتیجو په حقله دې د هغه د تنقید نه اندازه ولکوو. یو نقاد چې په یو شاعر تنقید کوی. د مثال په طور آرڼلې چې په ورورته یا شیلې تنقید کوی نو مونږ

دې فوراً دا خیال وکړو، چې د نقاد د دې رویې وضاحت د هغه د مزاج د خصوصیاتو نه کېدے شی او که نه. مونږ ته به دا ثابتې شی چې کله کله یو ډېر ښکلې تنقید محض د نقاد د تعصب له کبله بې قدره شی او مونږ پرې بیا اعتبار نه شو کولې. د دې یو زبردست مثال د جانسن تنقید کېنې موندلې شی. جانسن چې هر کله په هغو لیکونکیو تنقید کړے دے کوم چې د ده خوښ دی، یا چې د کومو لیکونکیو مقاصدو او طریقو سره د ده اتفاق او همدردی ده. نو هغه وخت د ده تنقید بې شکه چې ډېر ښه او قابل داد دے خو چې چا سره د ده څه اصولی اختلاف وه د هغه په حقله د ده تنقید غېر متوازن دے. پوپ او ایډیسن د ده خوښ وو، ځکه چې ده سره ئې نظریاتی اتفاق وه. ملهن سره د ده سیاسی اختلاف او گړے سره ئې ذاتی او ادبی اختلاف وه. ځکه ئې هغه دواړه ستائیلی او دا دواړه غندلی دی. دا اعتراض په کولرچ هم واردېږی. د شاعرانه وجدان او بصیرت له اعتباره کولرچ د انگریزی د بهترینو نقادانو نه یو دے. ولې هغه د خپل مابعد الطبیعاتی مزاج او د خنو لیکونکیو د هغه احترام له کبله کوم چې د اوولسمې او اتلسمې صدی کلاسیکیانو د یونان او روم د ادب کولو، دې کوشش کېنې اکثر ناکام شوه دے چې مونږ ته څیزونه لکه څنگه چې دی هغسې ونیسی. د شیکسپیر په حقله د هغه د تنقید ډېره ستاننه



کېږي. خو د خپلو ټولو خوښو باوجود دغه تنقید کښې ډیره لویه مبالغه ده. یو بل مثال مونږ ته پخپله د آرنلډ د تنقید نه حاصلېږي. آرنلډ هسې خو د غېر جانبداری د ټولو نه لونه وکیل وه خو خپل علم او د آکسفورډ تربیت هغه په دې مجبور کړو چې یونانی استاذانو له خامخا غېر ضروری اهمیت ورکړي. هغه یو خط کښې مس آرنلډ ته لیکلی دی "شیکسپیر د هومر نه دومره وروستو د لکه چې عدم کمال د کمال نه وروستو وی" دغسې د سکات پخپله د هغه د فېصلو نه دا معلومېږي چې هغه د کلاسیکي ادب د "مکملتیا" قائل وه.

مونږ نور په دې مسئله څه نه وایو د دې دومره بحث نه به دا ښکاره شوه وی چې دا تعصبات اکثر د نقاد ذهن داسې متاثر کړي چې د هغه تنقید غېر متوازن شی او هغه غېر جانبداری پرېږدي. نو ځکه د هر نقاد د لستلو په وخت کښې مونږ ته پکار دی چې دا اندازه ولگوو چې د ده تعصبات څه دی او دغه تعصبات مونږ تر کومه حده معاف کولې شو.

د نقاد خصوصیت محض د هغه طبعی قابلیت نه ده ځکه دلته اوس بل سوال د هغه د علم پیدا کېږي.

دا کېدای شي چې کله کله ادبی مسائلو کښې د یو کم علمه لستونکی چې څه فنی تربیت نې هم نه وی، فېصله ډیره ښه او په ځانې وی او داسې هم کېدای شي

چې د دغو فېصلو په وجه دې څه ادبی مقام هم بیامومی. ولې دا یو حقیقت ده چې د منظم تنقید دپاره علم او فنی تربیت بې انتها ضروری وی او د تعلیم نه دلته مطلب د علم تحصیل او د ذهن تربیت ده. علم ناقد ته د نظر وسعت او د فېصلې دپاره یو مخصوص بنیاد ورکوي او ذهني تربیت د هغه دپاره ځکه ضروری ده چې د ذهن د تربیت په وجه ناقد د دغه علم نه فائده او کار واخلي. د مفسر او مشرح په حیثیت به د هغه اهمیت د هغه د علم په نسبت وی چې څومره زیات د هغه علم وی دومره به هغه ښه مفسر او ښه مشرح وی که نه وی نو د هغه خبرې که هر څومره خیال انگیزې او دلچسپې وی هیڅ قدر و قیمت نه لري.

ځکه اوس دلته د ایډیسن مثال ورکول مناسب دی هر څو که مونږ د ایډیسن دا عقیده نه منو چې "ایلیډ" او "اینیډ" د رزمیه شاعری حتمی قوانین ښیي ولې بیا هم مونږ له دا یاد ساتل پکار دی چې د ملټن په "پیراډانز لاسټ" باندې تنقید کول د یو داسې نقاد کار وه چې هغه د هغو استاذانو مطالعه کړې وه کوم ته چې ملټن خپل استاذان ونيول. او په دې دلیل د یو نقاد دپاره چې په یوه ډرامه یا ناول باندې تنقید لیکل غواړي، دا لازمی ده چې د دنیا د لویو ډرامو او ناولونو سره واقفیت ولري مونږ به د آرنلډ دې وېنا سره خامخا اتفاق کوو چې د یو نقاد دپاره

که نه وی نه وی نو دومره علم خو پکار دے چې هغه د خپل ادب نه علاوه د یو بل ادب سره هم واقف وی. دا ادب چې د هغه د خپل ادب نه څومره ډېر مختلف وی دومره به ښه وی. د آرنلو دا خبره هم مبالغه آمېزه نه ده چې د دې نه علاوه د یو رښتیني نقاد دپاره خامخا د یورپ د ښه ادب او د زور مشرق د ادب علم لرل فائده مند وی. هم د یو ادب مطالعه او علم به خامخا د نظر تنگی او فېصلو کښې عدم توازن پیدا کوی.

د نقاد دپاره ذهني تربیت ډېر زیات ضروری دے ځکه چې د ذهني تربیت ډېر لوڼه عملی اثر وی. د یورپ او امریکې تبصره نگارانو کښې هم دغه کمه دے. یو نوے ناول چاپ شی او دوی پرې تبصره لیکل شروع کړی، دې ناول کښې ښه څیزونه هم وی خو دغه تبصره نگاران ښې دومره وچت کړی چې د دغه ناول نگار په وړاندې سکات او ډکنز محض مبتدیان ښکاره کړی. څو کاله تېر شی او د دغه عظیم ناول او د دې عظیم ناول عظیم لیکونکي د خلقو هېر شی او بیا دغه تبصره نگاران یو بل لیکونکي د "عظیم" ثابتولو کوشش شروع کړی. د دې وجه دا ده چې دغه تبصره نگارانو ته د خپلو فرائضو او د خپلو الفاظو د قدر و قیمت احساس نه وی او د دوی د ذهني تربیت د کمی په وجه دوی کښې توازن نه وی دا صحیح ده چې د دې مرض مکمل علاج صرف علم او ذهني تربیت کښې د

اضافې په ذریعې ممکن نه دے ولې دا خو کېدے شی چې علم او ذهني تربیت کښې اضافه به تر ډېره حده هغه توازن او سنجیدگی پیدا کړی چې د هغې نه بغیر تنقید یو بېکاره شی دے.

د یو فنکار د کتاب لستلو په وخت کښې ډېر داسې څیزونه دی چې د هغو خیال ساتل پکار دی. مونږ به د هغه د ذاتي خصوصیتونو او د هغه د علم نه خان خبرو او خان به په دې هم پوهو چې دغه خصوصیتونو او دغه علم د یو مصنف په تصنیف د محاکمې په باره کښې نقاد سره څومره امداد کړے دے. یا ده ته ښې کوم مشکلات پیدا کړی دی. مونږ به د نقاد د هرې جانبداري اندازه لگوو. د دغه جانبداري اصلی وجه او نتیجه به په ډېر احتیاط گورو. مونږ به د هغه د فېصلو بنیادونه څیرو او هغه معیارونه به سنجوو د کومو په بنیاد چې هغه په صراحت یا په محسوس کېدونکي انداز کښې خپله فېصله کړې ده. مونږ له پکار دی چې د هغه د کتاب عام روح نظر انداز نه کړو. یو نقاد کېدے شی چې محض د یو مصنف د تشریح او تفسیر او هغه سره د انصاف کولو په غرض تنقید کړے وی او دا هم کېدے شی چې یو نقاد محض د دې دپاره چې د دغه کتاب په بانه خپل علم او قابلیت ظاهر کړی، تنقید وکړی. یو نقاد مخلص او متوازن هم کېدے شی. چې غرض ښې دا وی چې د یو مصنف



خوبی دې بیان کړی. او داسې هم کېدے شی چې یو نقاد محض د مصنف د غلطیو نیولو او د هغه د تنقیص دپاره تنقید ولیکی. مونږ د ایډیسن د تنقید پخپله که هر خیال لرو خو مونږ له دا کتل پکار دی چې د هغه لهجه ډېره خوشگواره ده. د هغه دا عقیده وه چې د یو رنستیني نقاد فرض دا دے چې د نقصونو په ځانې د خوبو تلاش کوی. د دې عقیدې لاندې هغه خپل لونی فرض دا گڼلی وو چې د یو لیکونکي پټې خوبی معلومې کړی. او دنیا ته هغه څه وښی چې د مشاهدې استحقاق لری. د ده په مقابله کېنې د لارو جیفرے تنقید دے چې د خوشگوار متضاد هر اسم صفت پرې حاوی کېدے شی. د لارو جیفرے خیال د پروفیسر سینتیسبری په الفاظو کېنې دا دے لکه چې "هر مصنف نقاد ته پیرے په غاړه راوړاندې کېږی خو (صرف خاص رعایت) ئی د پانسی کېدو نه بچ کړی" دا خیال د پروفیسر سینتیسبری د رانې مطابق چې څومره احمقانه دے دومره متکبرانہ هم دے او لا تر اوسه متروک شوع نه دے. هم د دې د لاسه تنقید ته غبرگ نقصانونه رسېدلی دی. یو خو ئې هغه خلق د تنقید نه برگشته کړی دی کوم چې د تنقید مخالف نه وو او بله دا چې پخپله نقاد ئی هم د خپلو فرائضو په سلسله کېنې گمراه کړے دے. د دې نه هیڅوک انکار نه کوی چې ځنې صورتونو کېنې دا نقادانه سخت گیری جواز هم لری او نه به څوک دا خبره غلطه

وگڼی چې که کلانکاری همېشه دپاره غلط کار دے نو بې ځایه رحمډلی هم هیچرې به کار نه دے. خو اوس مونږ لا په دې سوال څه بحث نه کوؤ. اوس مونږ صرف د دې خبرې په اهمیت زور اچول غواړو چې د نقاد د لیک روح د هغه د کتاب په خصوصیاتو کېنې شامل کړې شی او دا روح چې په کومه طریقه د هغه په فېصلو اثر اچوی هغه دې د نظر لاندې وساتلے شی.

### نکتي

- ا. تنقیدی ادب د ادب یو قسم دے. د شخصیت عناصر.
- ب. د نقاد دپاره ضروری څیزونه. بصیرت، غیرجانبداری، علم.
- ج. د نقاد د مطالعې په وخت کېنې د غور قابل څیزونه.

۴

د ادب د نورو قسمونو غنډې تنقید کښې به هم مونږ د هر لیکونکي په حقله د خپل علم د زیاتولو او یقیني کولو دپاره تقابلي مطالعه کوو. مونږ به د هغه کتاب د نورو نقادانو چې هم په دغه موضوع کتابونو، لیکونو، ادبي عهدونو یا د ادب په هم دغه قسمونو ئی لیکل کړی وی، لیکونو سره مقابله کوو. او په دې طریقه به د هر یو نقاد خصوصیت محسوس کوو، مونږ به صرف دې ته نه گورو چې دوی په نتیجه کښې اختلاف کړه دے او که اتفاق. مونږ به د هغه ذاتی رویه، موضوع ته د هغوی رسائی د مزاج تبدیلی سره په خنو خبرو زور اچول

او خنې نظر انداز کول، د هغوی طریقي، معیارونه، مزاج او ذوق هم یو بل سره مقابله کوو. دا ټولې خبرې د یو نقاد په انفرادی مطالعه نه شی کېدے. په دې طریقه به چې مونږ کومو نتیجو ته ورسو هغه نه یواځې خان له دلچسپي دی بلکه په دې وجه هم ډېر لونه اهمیت لری چې د دغو نتیجو نه به مونږ د هر یو نقاد خصوصیتونه د نقاد کردار علم او مقاصد سره متعلق کولے شو.

مونږ چې څومره څومره دا تقابلي مطالعه کوو، نو دومره به مونږ ته په تنقیدی خیالاتو کښې اختلافات راڅرگندېږی او لکه چې اول عرض شوه دے مونږ ته به دا احساس وشي چې دا نقادان د ادب د بنیادی خبرو په حقله هم خپلو کښې متفق نه دی او دا هغه شے دے (لکه چې ما مخکښې هم عرض کړه دے) چې د تنقید د بې قدری او نفرت دپاره ذمه وار دے.

د تنقید برخلاف یو غټ دلیل د دې حقیقت نه پېش کېږی چې معاصرانه تنقید هیچرې هم د یو تخلیق پحقله ښه یا بده داسې رانې نه ده ورکړې چې بیا وروستو نقادانو د هغې تردید نه وی کړه. (ایښبراریو یورز د کولرج مشهور نظم "کزستابل" د ورېزورته "ام مور تیلیتی او" او دغسې د کیتیس ټوله شاعری کږله آرلله د ورېزورته د نظریې قائل وه. خو د تینی سن د شاعری ئی منمت کولو).

اکثر حالاتو کښې دا تنقیدی اختلافات محض



ذاتی وی که داسې وی نو دا اختلافات هم د دلچسپې څه عنصر لری. او مونږ له پکار دی چې نې قبول کړو. خو دا اختلاف عام طور سره اجتماعی او ډلنیز هم وی. عام طور سره د یوې زمانې او نظریې په نقادانو کښې اتفاق رانې او د مختلفو زمانو او نظریو په نقادانو کښې د رانې اختلاف موندل شوی.

د دې وجه هغه انحصار دے کوم چې د هرې زمانې ادب د خپلې زمانې په ژوند لری. تنقید هم لکه د نور ادب په شان که یو خوا د شخصیت اظهار کوی نو بل خوا د خپلې زمانې روح هم په کښې صفا څلېری.

په دې طریقو زمونږ د مطالعې مرکز د انفرادی نقاد په ځانې د تنقید تاریخی مطالعه شی. دا مطالعه هم ډېره دلچسپه ده ځکه چې د تنقید تاریخ د داسې تبدیلیو د مثالونو نه ډک دے چې د انسان د ادب تصور، د ادب مقاصدو، د ادب اصولو او معیارونو کښې راغلې دے.

د مختلفو نمائنده لیکونکیو په حقله په تنقیدی رانې کښې چې کومې تبدیلی راغلی دی د هغې مطالعه هم ډېره دلچسپه ده. د دې سلسلې د ټولو نه روڼ مثال د شیکسپنیر په حقله په تنقیدی رانې کښې اختلاف دے خو زه به د شیکسپنیر په ځانې د جان بن یین John Bunyan مثال ورکړم. د اتلسمې صدی نقادانو د خپل کلاسیکی ذوق او د فن په حقله د خپلې تنگې نظریې په وجه د جان

بن یین د دې کتاب هډو څه نوټس وانه خستو او که چا پرې څه ولیکل (لکه جانسن او سوفټ) نو هم نې ورته ډېر سپک نظر وکړو. ینگ هیوم، برک او تر دې چې کوپر هم د ده غندنه وکړه. خو د نولسمې صدی په ورومیو ډېرشو کالو کښې دا رجحان ناڅاپه بدل شو او مونږ میکالے د "پلگرمز پراگریس" په تعریفونو کښې مصروف وینو. او تر اوسنې زمانې پورې هم دغه رجحان دے او ګوس او سټوپ فورډ بروکس د جان بنیان په تعریفونو نه مېرېری. تنقیدی خیالاتو کښې د دې تبدیلی وضاحت به مونږ څنگه کوو. دا د یو یا بل نقاد د ذاتی خوښې یا ناخوښې خبره نه ده بلکه په دې تبدیلی کښې هغه ټول اثرات شامل دی چې یو نیم سل کالو کښې نې ادبی طریقې او ذوقونه بدل کړه. د دې تبدیلی ذمه وار د ادب نه بهر هغه ټول عوامل هم دی. چې د انگلستان د خلقو مذهبی او اخلاقی خیالات نې بدل کړل او په دې طریقو نې هغه اثرات پیدا کړه چې ادب نې متاثره کړو. د ژوند او ادب شهود خپلو کښې یو تر بله داسې متعلق دی چې د جان بنیان په حقله د نقادانو په رانې کښې د دې تبدیلی د وضاحت دپاره د انګرېزی ادب او انګرېزی سماج د دواړو د تاریخ د مطالعې ضرورت دے. د تنقیدی رانې د ارتقاء، دا تاریخ په دې طریقو د ادبی تخلیق د تاریخ یوه حصه شی. مونږ د ټولې اتلسمې صدی د تنقید د کلاسیکیت د دور نه د رومانیت د غلبې

تر وخته پورې د ادبي تاريخ يوه حصه گڼو. د اگسټين دور د  
مرکزي کردار اليگزنډر (پوپ) او د هغه د ادبي مقاصدو  
په حقله تنقيدي رانې کښې تدريجي تبديلي او بيا د دې  
رانې مطلق استرداد داسې څيزونه دي چې مونږ ترې د  
ارتقائي دور TRANSITIONAL PERIOD د تاريخ په  
سلسله کښې ډېر کار اخسته شو.

د دې ثابتولو دپاره داسې نور هم ډېر مثالونه پيدا  
کېدو شي چې تنقيدي تاريخ د ادبي تاريخ نه صرف يوه  
حصه ضميمه او تکمله وي بلکې زه خو به دا هم ووايم چې  
د ادب په حقله د تنقيدي رانې د بدلېدلو دا تاريخ د ادبي  
تخليقاتو يو ډېر اهم تفسير او تشریح هم وي. ادبي تاريخ  
کښې د تبديليو په اصولو د خان پوهولو دپاره به مونږ  
خامخا د تنقيدي تاريخ نه استفاده کوو.

دلته د ځنو اهمو خبرو تذکره ضروري ده. لکه چې  
ما مخکښې ونيلى دى. تنقيد طبعي طور سره قدامت  
پسند وي. نقاد عام طور سره د ماضى نه رهنمائي  
حاصلوي. د زرو لارونه د بغاوت ملگرتيا ډېره کمه کوي.  
ځکه د تبديلي هر دور کښې د تخليقي او تنقيدي قوتونو  
تر مېنځه جگړه شوې ده. دا جگړه د هغه لوتى کشمکش  
يوه حصه ده چې د ژوند په هره شعبه کښې د اختيار او  
ازادى، جدت او روايت، انفراديت او قانون او د زور او نوى  
تر مېنځه هر وخت روان وي. ادب کښې هم د ژوند د نورو

مېدانونو غنډې کله د تنقيد وار وي چې خلق په زرو لارو  
چارو روان وي او کله د تخليق چې ناقراره تخليقي قوتونه د  
خپل خان د اظهار دپاره نوى مېدانونه لټوي. تنقيدي رانې  
چې سخته شي او مذهبي عقيدې ته ورسى نو بيا څه نه  
څه "بدعتونه" داسې شروع شي چې په يو دور کښې که  
وکړل شي نو بل دور کښې ورته د قانون درجه ورکړل شي.  
ادب کښې هم لکه د ژوند د نورو شعبو که يو طرف ته د  
اختياراتو د ناجائز استعمال نه آمریت پيدا شي نو د ازادى  
غلط استعمال انارکي جوړه کړي. ادبي تاريخ نه دا ثابتېږي  
چې د تنقيد په وجه د ادب مفادو ته نقصان رسيدلى ده  
خو د دې دا مطلب نه ده چې تنقيد دې وغندلې شي. که  
د نقادانو منلې شوه و نه نونه به د شيکسپيټير ډرامې  
و نه او نه به روماني تحريک. خو د دې برعکس د دې نه  
به هيڅوک هم انکار ونه کړي چې که چېرې د نقادانو د  
قانونونو خيال ساتلې شوه و نه نو د شيکسپيټير د ډرامو او  
د روماني تحريک ډېر نمايان نقائص به هېو پيدا  
شوى نه وو.


دا خبره ياد ساتل پکار دى چې د ادبي ارتقاء په  
سلسله کښې تنقيد بې د دې نه چې ادب ئې بې سره کېدو  
ته نه ده پرېښې يا ئې د ادب رهنمائي کړې ده نور خاص  
کردار نه ده ادا کړې. تنقيد نه خو څه محرکات پيدا  
کړي او نه جدتونه.



تنقید کله خو د یو نوی ادبی تحریک ملگرتیا کړې ده او کله کله ترې مخکښې شوه هم دے خو عام طور سره تخلیق مخکښې او تنقید ورپسې . او چې کله دا ترتیب بدل شوه دے نو نتیجې ئی څه ډېرې خوشگوارې نه وے ځکه چې د یو خاص نظام او قانون مطابق تخلیق شوی ادب کښې به خامخا تصنع او آورد راځی . تر دې حده چې که یو شاعر نقاد هم وی او شاعر هم ، نو د هغه شاعری به هغه وخت ښه وی کوم وخت چې دې د خپل مزاج او ذوق د اثر لاندې وی او دا خیال ئې نه وی چې زه د یوې نظریې د اثبات دپاره شاعری کوم . د ورډزورته ، آرنلډ او والسټ وټ مین نومونه دې سلسله کښې د مثال په طور پېش کېدے شی . نو ځکه عامه ادبی ارتقاء کښې به تنقید خامخا د تخلیق نه وروستو وی . د هر نوی ادبی تحریک به خامخا تنقیدی مخالفت کېږی . خو تنقید اخر کښې خان نوی اصولو او نوؤ نظریو سره اموخته کړی . او بیا د نقاد لویو فرائضو کښې دا هم شامل شی چې دغه نوی اصول جمع کړی . د دغه اصولو د بنیادونو تحقیق وکړی او د هغې تشریح شروع کړی .

## نکټې

۱. د نقادانو ثقابلی مطالعه.
- ب. د لیکونکیو په حقله تنقیدی رانې کښې تبدیلی او د هغې جواز.
- ج. د تنقید تاریخ د ادبی تاریخ حصه ده.
- د. تنقید او تخلیق.



د تنقید منظمه مطالعه کښې چې د کومو خبرو خیال ساتل پکار دی د هغو په حقله ما خنې معروضات پېش کړل اوس د تنقید عملی اړخ باندې بحث کول پاتې شو.

دې سلسله کښې دوه حقیقتونه نه شی نظرانداز کېدای. که یو طرف ته د ټولو جدیدو نظریو باوجود هم محاکمه تر اوسه د تنقید غرض گڼل پکار دی نو بل طرف ته د دې محاکمې له کبله چې کومې نتیجې راوځي، هغه دومره متنوعې او غېر یقینې دی چې څه خاص فائده ترې نه ولاړېږي. د دې حقیقتونو په وجه که څوک دا وگڼي نو جبرانېدل نه دی پکار چې هر څو که نقاد ته په خپلې راتې د قائم پاتې کېدو حق دے او دا حق هم ورته شته چې څومره کولې شی خلق دې خان سره په خپله راتې کښې شریک کړي، خو هغه د مانتین په الفاظو کښې د هرې راتې دپاره هم د هغه وزن متضاده راتې هم وی. تنقید مجموعی طور سره یو داسې عمل دے چې خپل خان پخپله منسوخی او د ادبی قدرونو د جوړولو په سلسله کښې په هیڅ فائده نه شی راتلې د نقاد تحکیم او د محاکمې د

قابلیت په حقله خو هر څوک خبرې کوی خو لورنې سوال دا دے چې آیا نقاد په رښتوني معنو کښې حکم وی هم او که نه محض او محض یو "وکیل" وی.

په دې طریقو مونږ دې بحث ته راشو چې آیا ټول ادبی تنقید د ذریعې او نوعیت په لحاظ یو ذاتی شے وی او که نه؟ که زه د یو کتاب په حقله چې ما لستلو یو راتې څرگنده کړم نو دا زما ذاتی راتې ده او بس. که یو بل سره له ما نه متضاده راتې څرگنده کړي نو دا به د دوو لستونکیو انفرادی راتې شی. که یو دریم لستونکې راشی او د دې دوو کښې یو سره اتفاق وکړي یا دواړو سره اختلاف وکړي نو دا پرې درېمه انفرادی راتې شی. دا د تنقید په وړه پېمانه یو مثال دے. یو پېشه ور نقاد به پرې راپاڅي یوه خاصه ژبه او خاص اصطلاحات به استعمال کړي. د اصولو معیارونو او حوالو یو انبار به ولگوي. خو دے به هم لکه د ورومبې لستونکي د خپلې خوښې او ذوق نه خان نه شی خلاصولې او د ده د دې تنقید اصلی منبع به هم هغه ذاتی خوښه وی. اوس سوال دا پېدا کېږي چې آیا تنقید د ذاتی خوښې او ناخوښې او د نقاد د خودسری او تلون د اعتراضونو نه بچ کېدای شی. آیا تنقید د ذوق ذاتی خوښې یا ناخوښې (چې د هر نقاد د چورت سره بدلېږي رابدلېږي) نه بغير هم څه شے دے؟

پخپله په نقادانو کښې داسې ډېر خلق شته چې



هغوی دا وائی چې مونږ که هر څو د اصولو او معیارونو خبرې وکړو او د تنقید نه د ذاتی عنصر د لرې کولو هر څومره کوشش وکړو، تنقید بیا هم بنیادی طور سره یو داخلي او تاثري نوعیت لری. ځکه ښاغلی اینډرولینګ وائی چې د لستلو قابل تنقید صرف هغه وی چې "د یو جدت پسند طباع او تعلیم یافته ذهن ردعمل د شهکارونو په حقله بیانوی". او د اناتول فرانس د وېنا مطابق یو دیانتدار استاد له پکار دی چې د دې زړې خبرې چې "ښاغلیو! زه به نن تاسو ته د پیسکل، راسین یا شیکسپنیر پحقله څه وېنا کوم". په ځانې دا ووائی چې "ښاغلیو! زه به نن تاسو ته د پیسکل، راسین یا شیکسپنیر په حقله خپل تاثرات بیانوم".

خو که مونږ لږ غور وکړو نو مونږ ته به ثابتې شې چې په دې ذاتی تاثراتو او فېصلو کې هم د قدر و قیمت فرق وی ځکه چې دغو فېصلو کونکیو کې هم د قدر و قیمت فرق وی.

هر لستونکی ته دا حق ده چې د نورو خبرو غنډې د ادب پحقله هم خپله ذاتی رائې ولری. خو ادب کې دا نه شی کېده چې د یو لستونکی رائې دې د بل لستونکی د رائې سره په وزن کې هم یو شان وی. د ښاغلی لینګ ډېرو ادبی خبرو او ډېرو ادبی رایو سره به سره اختلاف وکړی خو دغه خبرې او رائې بیا هم د یو عام سړی د خبرو

او رایو نه د زیاتې توجه مستحقې وی ځکه چې دا د ښاغلی لینګ خبرې او رائې دی، چې هغه "یو طباع او تعلیم یافته ذهن" لری. دغسې که د ښاغلی اناتول فرانس په مقابله کې یو بل سړی د پیسکل راسین او شیکسپنیر په حقله خپل تاثرات بیانوی نو مونږ به د اناتول فرانس خبرو ته ډېرې توجه سره غورېږدو. ځکه چې اناتول فرانس که مونږ ته هر څه وائی خو کم از کم مونږ په دې پوه یو چې هغه د امتیازی بصیرت او پوهې خاوند ده او چې هغه مونږ ته کوم تاثرات بیانوی هغو کې به دغه خاصیتونه خامخا وی. لارډ جیفری د سکات په حقله یو مضمون کې لیکي "هر کله چې د شاعری مقصد مسرت ورکول دی نو یوه محفوظه وېنا به دا وی چې هغه شاعری ښکلې وی چې د لستونکیو ډېر تعداد ته په ډېر مقدار کې مسرت ورکوی" د لارډ جیفری دا وېنا د تردید دپاره هیڅ ثبوت ته اړه نه لری. دا کېده شی چې سل کسان دې "ده ایبسنټ مانډې بیګر" (THE ABSENT MINDED BEGGAR) خوښوی او صرف د یو لستونکی "لسی ډاس" (LYCIDAS) خوښ وی. د دې دا مطلب نه شو چې دا سل کسان به د دې نه هغه نتیجه راوباسی کومه چې ترې لارډ جیفری راوکښلې ده. زما په خیال به هیڅوک هم دا جرات ونه کړی چې د "بین تهم" (BENT HUM) فلسفه دې په ادبی مهېدان کې نافذه کړی. او

عامه خوښی یا شهرت دې د ادبی خوښو معیار وگرځوی او دا دې ووانی چې یو ادب پاره یا یو تصویر یا یوه نغمه دې په دې ښه وگڼلې شی چې د تعلیم یافته کسانو په ځانې د غیر تعلیم یافته ډېرو کسانو خوښه ده کوم خلق چې د ذوق د لامحدود "تنوع" قائل دی او دا وانی چې د ډېرو خلقو خوښ څیز به خامخا ښه وی. هغوی له د تنوع کبفیت او نوعیت هم منل پکار دی او باندې دې چې هغوی په تربیت یافته او غیر تربیت یافته او ښه او بد ذوق کښې په فرق ځان پوه کړی ځکه چې:

که از مغز و و صد خر فکر انسانے نمی آید  
په دیو خبرو د غور په نتیجه کښې به یقیناً ځنې  
غلط فهمی چې د ادبی تنقید په سلسله کښې پیدا کېږی  
لرې شی. دا صحیح ده چې دا خبرې په نقادانو کښې د  
اختلاف په مسئله څه رڼا نه غرځوی. په دې مسئله به  
مونږ اوس بحث کوو. خو ورومبې د ادب په باره کښې د  
خپلو ذاتی رویو په حقله څه وئیل غواړو.

لکه څنگه چې ما مخکښې عرض وکړو که زه د  
یو کتاب د قدر و قیمت په حقله یوه راڼې ښکاره کړم نو دا  
محض زما ذاتی راڼې ده او بس. دا راڼې به زه لرم او پرې  
به قائم یم. که د دې راڼې څه اهمیت دے نو صرف دا چې  
دا د یو سړی د ذاتی ذوق ردعمل دے. خو دلته یو سوال  
پیدا کېږی چې د هغه له رویه د انفرادی ذوق په دې

حقیقت یوه نوې رڼا پرېوځی. آیا ما چې د دې کتاب په  
حقله کومه راڼې قائمه کړې ده دا نه بدلېدونکې ده، زه ئې  
هم نه شم بدلولې؟ آیا دا یوه داسې راڼې ده چې ما دپاره  
مکمل طور سره مطمئن کونکې ده. زه وایم چې دې کتاب  
ما له خوند راکړو خوشحاله ئې کړم یا درد ئې راته  
راورسولو، او بس دغلته خبره ختمه شوه. خو آیا خبره  
رښتیا دغلته ختمېږی، نه هیچرې نه. لکه چې سینتې بو  
وئیلی دې اصلی سوال دا نه دے چې آیا دې کتاب مونږ له  
خوند راکړے دے. خوشحاله کړی ئې ئو، یا ئې راته درد  
رارسولے دے. بلکه اصلی سوال دا دے چې آیا مونږ دغه  
خوند اخستو کښې خوشحالېدو کښې یا زهیرېدو کښې په  
حقه وو او که نه؟ سوال یواځې دا نه دے چې د یوې ادب  
پارې نه مونږ څومره حظ حاصلولے شو بلکې سوال د دغه  
حظ د اخستلو د جواز هم دے.

زمونږ خپلې ذاتی خوښې ناخوښې وی او که د دوی  
تجزیه وشی نو دا به څرگنده شی چې د دوی جرړې په  
مزاج کښې دومره ژورې ننوتې وی او دهنی او اخلاقی  
عناصرو کښې چې کردار ترې جوړېږی، داسې انښتې وی  
چې قابو کښې ئې راوستل مشکل ښکاری نو لرې کول ئې  
ناممکن دی. ولې په دې څو هر څوک پوهېږی چې یو څیز  
خوښول یا زښتول یوه خبره ده او د دې خوښولو یا زښتولو  
په جواز مطمئن کېدل بالکل بیله خبره ده. اکثر خلق د



ادب مختلفو اصنافو سره خپل تعلق څه داسې گڼي چې بس خپله ذاتي خوښه او خوشحالي د ادب د سنجولو اكي يو معيار شماری او خان په دغه فرق نه پوهوي. خو نا فرق چې محسوس كړې شي نو بيا د غور او فكر دپاره ډېر وسيع مېدان پېدا شي. مونږ په دې ښه پوه يو چې كوم وخت مونږ د خپلې ذاتي خوښې يا ناخوښې په رڼا كښې په يو كتاب رانې ښكاره كوؤ او دا ذاتي خوښه نه سنجوؤ نو مونږ د كتاب نه زياته د خپل خان په حقله رانې ښكاره كوؤ. په دې صورت كښې د ذاتي تاثراتو په حقله د اناطول فرانس هغه رانې بالكل معقوله ده. خو مونږ په دې هم پوهېږو (هر څو كه د دې اعتراف دپاره لږ جرات پكار دے) چې په داسې رانې كښې مونږ خپلې كمې او خامې هم ښكاره كوؤ. مونږ د يو ادب پارې خوبې هغه وخت هم منو چې مونږ ترې حظ نه شو حاصلولې. داسې كېدے شي او هر وخت كېږي چې يوه ادب پاره د خپلو خوښيو په وجه مونږ ته خوشحالي، خوند يا درد راکولو كښې ناکامه شي يا كله كله دغه ادب پاره مونږ له زړه سترے كړي او مونږ ترې نفرت كول شروع كړو ځكه چې د ادب د عظمت نه حظ حاصلول د ډېر محنت كار دے. او دا كېدے شي چې د خپلې ناراستۍ، بې التفاتۍ يا د محنت دپاره د نه تيارېدو په وجه يا خو مونږ د دغه محنت كولو دپاره رضا نه يو او يا د خواری كولو قابليت نه لرو او مونږ دا ښه وگڼو چې

هغو كمټرو او ټيټو څيزونو ته توجه وركړو چې د خپلې كمټرۍ او ټيټوالۍ له كبله د پوهېدو او حظ اخستلو دپاره لږه خواری او لږ محنت غواړي. ولې كه مونږ ادبي كلچر ته ژوند كښې څه سنجيده اهميت وركوؤ، نو مونږ به محض د دې كمټرو څيزونو په توجه او لستلو خان نه مطمئن كوؤ. اوس كه مونږ دا عادت جوړ كړو چې د خپلو لستلو شوو كتابونو پخپله دوباره غور كوؤ او دا اراده كوؤ چې خان به د هغو جذباتو نه چې د كتاب د مطالعې په وخت كښې مونږ كښې راپېدا شوي وي، لرې كړو نو دا ممكنه كېدے شي چې مونږ په دغو جذباتو تنقیدی نظر واچوؤ. د دغو جذباتو جائزه واخلو او دا فېصله وكړو چې آيا مونږ په دې مطمئن يو چې دغه جذبات صحيح وو. او آيا مونږ چې كوم حظ د دغه كتاب نه حاصل كړے دے هغه په صحيح طريقه د ښو څيزونو نه اخستل پكار وو او كه نه؟ يو بل معيار هم شته او دا هغه معيار دے چې سوونه كاله اگاھو لان جائزے نس تجویز كړے دے. د لان جائزے نس د تجویز مطابق چې كوم كتاب مونږ د ډېر وخت دپاره لولو، خو د هغه كتاب په حقله د ډېر كم وخت دپاره مونږ فكر كولو ته مائل كېږو او دغه كتاب د مطالعې د وخت نه زيات خپل اثر زمونږ ذهن كښې نه شي قائم پاتې كولې نو پكار دا دی چې مونږ دا يقين وكړو چې كه هر څو مونږ د دغه كتاب نه ډېر حظ اخستے دے بيا هم دغه

کتاب د معمولی درجی کتاب دے. په دې طریقہ مونږ ته دا صداقت روښانېږي چې زمونږ ذاتی حظ او د ذاتی حظ په حقله زمونږ محاکمه جدا جدا څیزونه دی دا کېدے شی چې دا دواړه څیزونه کله کله خپلو کښې متفق شی خو دا هم کېدے شی چې کله کله پکښې اتفاق را نه شی. او چې کله پکښې اتفاق رانه شی نو پکار دا دی چې مونږ خپل فرض دا وگهڼو چې د ذاتی حظ محاکمه په ذاتی حظ مقدمه کړو. او په دې سلسله کښې منظم کوشش وکړو. دا خیال لرل چې مونږ د خپلې خوښې او ناخوښې لکه چې څنگه دی دغسې قبولې کړو او یا د دغو خوښیو او ناخوښیو لاندې ادبی رانې قانموؤ. دا مطلب لری چې مونږ دې د تنقیدی قوت، بصیرت او خیرنې د ترقی په حقله ټول امیدونه قطع کړو. په ادب کښې لکه د ژوند د نورو شعبو مونږ ته د دې خبرې ډېر زیات ضرورت دے چې مونږ دې خان له د حظ حاصلولو په فن کښې تربیت ورکړو. اوس نا خبره واضحه ده چې تر څه حده پورې مونږ مجبور یو چې د خپلو جذباتو نه بهر او د دې جذباتو د اثر نه آزاد څه داسې معیار تسلیم کړو چې پرې د قدر و قیمت اندازه ولگووؤ. زمونږ لوڼه مقصد دا پکار دے چې د مطالعې په وخت کښې دغه معیار د نظر لاندې وساتو خپلې غلطې او کمی ومنو او د زړه د اخلاصه هغو څیزونو ته غاړه کېږدو، چې مونږ نې د ډېرې توجه مستحق وگهڼو او ځان

ورو ورو د دغو څیزونو سطحې ته وچتوؤ او دغسې د خپلې محاکمې او د ذوق روزنه او تربیت وکړو، چا چې د دې مقصد لاندې مطالعه کړې ده او ورته د دې نتیجو تجربه شوې ده هغه به د دې نه انکار ونه کړی چې هر څو که نا ډېر لوڼه د محنت کار دے خو ولې د دې محنت عوض هم ډېر زیات وی.

اوس د نقادانو په خپل مېنځ کښې د اکثرو خبرو په حقله د اختلاف مسئله د غور کولو دپاره پاتې ده. مونږ تر اوسه د تنقید په حقله دغه انتها پسندنه نظریه چې "تنقید یو ځان منسو خونکه عمل دے" په زړه کښې منو او نا وایو چې د تنقید ټول تاریخ د جگړو، تضادونو، دعوؤ او تردیدونو د معیارونو د جوړولو او د ماتولو تاریخ دے. خو آیا زمونږ دا وېنا صحیح ده؟ آیا په ادب کښې د محاکمې نتیجې رښتیا هم هغه هومره متنوع، غېر یقینې او بې فاندې وی لکه چې عام طور سره وئیلے شی یا لکه چې عام طور سره په ظاهره ښکاری؟ د دې ځواب دا دے چې هر څو که د تنقید په حقله دغه انتها پسندنه نظریه کښې تر څه حده صداقت شته، ولې کولی صداقت نه لری. دا صحیح ده چې د تنقید د افادیت برخلاف ډېر دلیلونه پېش کېدے شی، خو ولې دا حقیقت هم د هېرولو نه دے چې که یو خوا تنقیدی تاریخ د ذوق د بدلېدو او د تنقیدی فېصلو د اوږېدو راورېدو، واقعاتو او په بنیادی ادبی خبرو کښې د



متضادو رایو او وېناگانو مثالونه پېش کوی. نو بل خوا په نقادانو کښې د مخصوصو شهکارونو د قدر و قیمت پخپله د راتې مکمل اتفاق مثالونه هم نیی. که تنقیدی رایو کښې اختلاف په ګوته کېدے شی او د هغه اختلاف په بنیاد لویې لویې دعوی جوړېدې شی، نو په دغو رایو او وېناگانو کښې اتفاق او یوواله هم د نظر نه لرې کول نه دی پکار.

په تنقیدی راتې کښې د دې اتفاق د معنی لټولو دپاره مونږ ته غور پکار دے. فرض کړئ چې ما د یو کتاب په حقله یوه راتې قائمه کړه اوس د دې راتې د اصلاح یا توثیق دپاره زه کوشش کوم او په دې سلسله کښې زه د بل چا د مدد ضرورت محسوس کړم او دا کتاب شپږو دوستانو ته پرله پسې په دې غرض ورکړم چې دوی ما د خپلې دیانتدارانه راتې نه خبر کړی او دا دوستان هم داسې وی چې ما ئې محض د دې دپاره چې زما کا تجربه زیاته وسیعه او حقیقت ته ډېره نژدې شی، داسې انتخاب کړی دی چې هر یو په کښې د مزاج، د ژوند او ادب په حقله د خیالاتو او د طبیعت د تربیت په لحاظ د د بل نه مختلف وی او سره د دې هم زه د هر یو د راتې قدر کوم. دا شپږ دوستان چې ماته کومه راتې را کړی نو ډېر امکان د دې خبرې دے چې دا شپږ واړه راتې خپلو کښې مختلفې وی او سېوا له دې نه چې د انفرادی ذوق د اظهار

په حیثیت زما څه مدد وکړی نور څه فائده ترې ما ته نه شی حاصلېدې. خو فرض کړئ چې په دې شپږو رایو کښې چې د نظر د مختلفو زاویو په نتیجه کښې راپېدا شوی وی پینځه راتې په خپلو کښې د اختلاف باوجود هم عملی طور سره د کتاب د قدر و قیمت په محسوس کولو کښې یو وی او د موضوع او اسلوب په یو شان خاصیتونو باندي پکښې زور اچولے شوے وی. نو په دې صورت کښې به زما دا احساس بالکل صحیح وی چې تر څه حده پورې د محض شخصیت او د طبیعت د مېلان عناصر دې رایو نه خارج شوی دی او چې څومره په دې خلقو کښې د ذوق د زیات اختلاف سره په رایو کښې زیات اتفاق وی دومره به زما دا احساس هم شدید وی. د هغه بل شپږم چې دوی سره ئې اختلاف کړم دے د راتې به هم زه د دوی هومره قدر کوم. خو چونکې د هغه برخلاف د دغو پینځو تنو د رایو وزن وی، نو ځکه به زه صرف هغه یو اختلاف کونکے وګڼم او ډېره اغلبه دا ده چې زه به د هغه په راتې چرته فارغ وخت کښې دا غور وکړم چې د ده د عدم اتفاق وجه څه ده؟ دلته به زه صرف د راتې د اتفاق په اصولو کار شروع کوم او که دغه متفقه راتې زما د خپلې راتې سره مخالفه وی هم به زه دا ګڼم چې دا متفقه راتې د کتاب د خوبو په حقله د رهنمایی کولو قابله ده.

د دې مثال نه مونږ په کومه نتیجه رسو. د دې

دپاره د څه خاص دليل يا ثبوت ضرورت نشته، کومه تجربه چې ما په وړه پېمانه وکړه دا په حقيقت کېنې په لويه پېمانه شوې ده او هغه خلقو د چا نه چې د باهمی اختلاف طمع کېږي په ډېرو معاملو کېنې يوه متفقه رانې ښکاره کېږي ده.

د دې مطلب دا شو چې د ادب د يو خاص مقدار په حقله د رانې ورکولو په باره کېنې خو نه اوس مونږ صرف د انفرادی ذوق فيصلو ته پاتې شو او نه د متصادمو نظريو تضادونو ته. د دې په ځانې اوس مونږ نه صرف د مختلفو کردارونو او علمي قابليت بلکې د مختلفو قومونو، عهدونو او نظريو د نقادانو تر مېنځه د رايو اتفاق بيا موندو او د دغه اتفاق په مقابله کېنې نور اختلافات څه خاص ځانې نه لري د دې نتيجه څه شوه؟ داسې ادب په کراتو د مختلفو او متنوعو ذوقونو د امتحان نه تېر شوه د دې او هر نوي امتحان د دې ادب څه نوې ښکلا او پټې ښانست رابرخپره کړه د دې چې ذوقونو کېنې د انقلابي تبديليو باوجود هم دې ادب خپل مقام بيلو دې نه د دې او د تنقيدي خاندانونو د عروج او زوال نه دا ادب هيڅ متاثره شوه نه د دې ځکه د دې ادب خوبې اوس محض ذاتی رانې ته پاتې نه دی. د دې عظمت منلې شوه د دې ځکه چې د داسې استقلال او دوام او د داسې دائمی او مستقل اثر وجه صرف عظمت کېدې شي.

ځکه د ادب په تاريخ کېنې د زبردست اهميت هغه خبره چې هيوم ورته د داسې کتابونو چې د وخت زمانې او طريقو تلون پرې څه اثر نه وي کړه او د جهالت او حسد باوجود هم ژوندی وو، مستقله ستانه واتی. مونږ له تسليمول پکار دی. د ايليدو او اوډيسي مثالونه دلته بالکل په ځانې دی. هغه هومره چې دوه زره کالو اگاهو د ايتھنز او روم خلقو خونولو نن هم په پېرس او لندن کېنې مقبول د دې د آب و هوا، حکومتونو، مذهبونو او ژبو په تبديلي د هغه شان کېنې څه فرق رانغلو. دا الفاظ په ۱۷۴۲ کېنې ونيلى شوي وو. خو حقيقت لا تر اوسه هم هغسې د دې لکه چې د هيوم په ورځو کېنې وه. دې نظمونو کېنې د لستونکيو نه فاني کېدونکې دلچسپي د دوي د عظمت او برتري ثبوت د دې او هم دغه خبره د يوناني ډرامې، د شيکسپير د ډرامو او د دانته او د ملتن د تخليقاتو په حقله هم صحيح ده. داسې کتابونه مونږ "کلاسيک" گڼو ځکه چې د کلاسيک ساده تعريف دا د دې چې هر هغه کتاب چې د وخت د امتحان نه تېر شوه وي او د خپل استقلال او دوام او د افقي او دائمي زړه راکښون له کبله د خپل غېر فاني ژوند ضمانت ورکوي.

په دې ډول مونږ د ادبي تنقيد هغه اصول ومنو چې ورته "کوډ ابيکو کوډ سيمپر کوډ اويب اومنی بس" او *Quod ubique quodsemper quod abomnibus* وائی لکه چې



لان جائے نس وائی. ”مونر له عام طور سره هغه الفاظ په رښتونو معنو کښې وچت او اعلى (نوبل او سيلانم) منل پکار دی چې هغه هر چا له هر وخت خوشحالی ورکوی. خکه چې که یو کتاب پخپلو ټولو لوستونکیو کښې یو شان تاثر پیدا کوی. هر څو که د دغو لوستونکیو پېښې، د ژوند طریقې، د هغوی ارمانونه او مقصدونه، د هغوی عهدونه یا ژبې بیلې بیلې او بدلې وی هم نو د داسې مختلفو لوستونکیو اجماع د دغه کتاب په حق کښې ظاهره شوې رانې نوره هم مضبوطی.“

زه د افاقیت د دې اصولو د معنو وضاحت دپاره تفصیل نه پیش کوم او نه دې افاقیت سره څه داسې شرطونه تړل غواړم چې د هغو مطلب دا وی چې د دې افاقیت په بنیاد کښې کوم صداقت پروت د هغه دې د خپلې غلطې نظریې سره خلط ملط نه شی چې مونر ئې اوس ذکر وکړو او مطلب ئې دا وه چې د ادب د قدو قیمت اندازه په لوستونکیو کښې د مقبولیت په بنا لگول پکار دی. دلې یوه نکته ډېره توجه غواړی. ادب کښې دا کوم افاقیت چې مونر اوس بیان کړو د دې د ټولو نه لوټی خصوصیت هغه طاقت د چې ادب ته غیر فانی ژوند او دوام بڅښی. خو د دائمی ژوند دا طاقت په هغو خویسو منحصر د چې هغه د فوری او عام مقبولیت ورکونکیو خصوصیاتو نه بالکل جدا وی. دا حقیقت ځنې اهمې

نتیجې پیدا کوی -

د ژوند په هره شعبه کښې د بقا دپاره چې کوم جدوجهد کېږی د هغې لازمی نتیجه دا وی چې کوم څیز د باقی پاتې کېدلو ډېر استحقاق لری هغه پاتې شی او نور ورک شی. دې ته د ”بقائے بهترین“ اصول وائی. په دې جدوجهد کښې د هر وجود بقا هله ممکنه ده چې دغه وجود Organism خپل ماحول سره د تللو او د ځان بدلولو استعداد لری. هر کله چې یو وجود د بدلېدونکي ماحول سره خپل ځان بدلولو کښې پاتې راشی نو تباہ او ورک شی څومره چې یو وجود وچت او ارفع وی دومره به هغه کښې دا استعداد زیات وی دا د علم حیاتیات ډېر مشهور صداقتونه دی او زه ئې محض د دې دپاره ذکر کوم چې د دې صداقتونو د بقا سره او خکه ادب کښې هم د بقائے بهترین د مسنلې سره تعلق د. یو کتاب هم لکه د یو وجود په اول اول کښې محض په دې وجه کامیابېږی چې د خپل ماحول سره مطابقت لری. په بدلو الفاظو کښې به مونر دا ووايو چې دا کتاب د هغه زړه راښکون په وجه کامیابېږی چې دغه کتاب کښې د هغو لوستونکیو دپاره وی د کومو دپاره چې دا لیکلې شوې وی. او د دې کتاب د فوری مقبولیت او کامیابی اندازه د هغه دلچسپی او زړه راښکون نه لگول پکار دی کوم چې د پيدا کوی. یو کتاب چې ډېرو لوستونکیو له خوند ورکوی نو دا خکه چې

هغه د عوامی ذوق مطابق وی. د هغه وخت د ذوق اظهار هم کوی او د هغه څیزونو متعلق وی چې عوام پرې فکر او بحث کوی او کټ مټ داسې وی چې عوام نې لستو ته نه صرف بالکل تیار وی بلکې خواهشمند نې هم وی. خو نا هم کېدای شي چې فوری مقبولیت او کامیابی ورکونکې نا مطابقت محض هغو حالاتو سره مطابقت وی چې عارضی او مقامی حیثیت لری. که داسې وی نو چې دا چپه تېره شی او عوام په هغو څیزونو کېنې چې د دوی په ذکر او فکر غالب وو دلچسپی اخستل پرېږدی نو کتاب زوړ او متروک شی او بیا نې څوک نه لولی. او ډېره اغلبه ده چې که بیا د دغه کتاب سره څوک څه کار هم لری نو هغه نا چې دوی په هغه جوش و خروش جبرانی ظاهروی کوم چې دوی په اول کېنې بنکاره کړی وه. هره فن پاره به چې محض د خپل وخت پیداوار وی. خامخا ژر وی که پس هم په دغه وجه ورکېږی ځکه چې دا د کوم مذاق او طریقو نه روزنه مومی د هغو د ختمېدو نه پس چې دې کېنې نا خوبی پاتې نه شی چې نوی مذاق او طریقو سره وچلېږی نو دا هم ختمه شی. په دې طریقو هم هغه وجه چې دې لره نې مقبولیت ورکړی وه د دې د مرگ باعث وگرځی. او داسې ډېر کتابونه شته چې څه وخت ډېر مقبول وو خو ورپسې راتلونکی نسل هېو پېژندل هم نه. ولې ځنې داسې کتابونه هم شته لکه چې ما نې مخکېنې ذکر وکړو چې په هغو

کېنې دا خوبی ده چې د طریقو، ذوق او تر دې حده چې د تهذیبونو تبدیلی هم د هغوی ژوند متاثره نه کړو او تر اوسه ژوندی دی دا ولې؟ دا ځکه چې دغو کتابونو کېنې نا استعداد وه چې زمونږ د اخلاقی او ذهنی ژوند هر وخت بدلېدونکیو حالاتو سره خان بدل او برابر کړی. ډېو کتابونو کېنې د خپل عهد دپاره هم یو پیغام او معنی وه او زمونږ دپاره هم پکېنې پیغام شته. دا کتابونه به هم تر څه حده د خپل وخت پیداوار وو او څه خو پکېنې یقیناً وو خو د دوی د دې دائمی ژوند سبب دا نه ده چې دوی د خپل وخت سره مطابقت لرلو بلکې سره د دې هم چې د خپل وخت پیداوار وو دا کتابونه ژوندی پاتې شول د دوی د دې دائمی ژوند وجه دا ده چې هر څو که دوی مقامی او عارضی دلچسپی لرلې بیا هم په دوی کېنې هغه عناصر موجود وو چې د دې مقامی او عارضی زړه رابنکون د ختمېدو نه پس نې هم د خوشحالولو او متاثره کولو قوت لرلو. او دلته د حیاتیاتی شهود او ادبی شهود تر مېنځه یو والی جزوی طور سره ختم شی ځکه چې کوم ادب د طریقو او ذوق او د تهذیبونو د بدلېدو باوجود هم ژوندی پاتې کېږی نو د هغې وجه دا نه وی چې دغه ادب خان د ژوند، فکر او وېنا نوو طریقو سره بدل کړی. بلکې د ابتدا نه هغه څیزه نه چې انسانی تجربې او فطرت کېنې بنیادی حیثیت لری ده کېنې شامل وی او ده ورسره خان برابر کړی وی. او داسې



دا ادب د زمان او مکان د قېد نه وچت حالاتو سره د برابرېدو استعداد لری. دا یقینی خبره ده چې داسې ادب هغو خلقو پیدا کړه وه چې بغېر د یو څو کسو نه پکښې د هیچا هم راتلونکیو نسلونو ته یا د ژوند هغو څیزونو ته چې دائمی او مستقل وی فکر نه وه بلکې ټوله توجه نې د خپلې زمانې اولس، حقیقتونو او مسائلو ته وه. ځکه د داسې ادب په جوړښت کښې اکثر عارضی او مقامی عناصر داخل شوی دی ولې د دې کتابونو یو خصوصیت دا ده چې دوی کښې مقامی او عارضی مضامین هم په داسې بصیرت او استاذی تړلی شوی دی چې دوامی او افاقی حیثیت نې اختیار کړه ده. د هیروډوټس په حقله ونیلے شی چې هغه کښې دا استاذی وه چی هغو څیزونو کښې نې دلچسپی اخسته چی درویشتو سوؤ کالو پورې د خلقو دلچسپی پکښې قائمه وه. دا خبره صرف د تاریخ د دې بانی په حقله صحیح نه ده بلکې د هغو ټولنو لیکونکیو په حقله رښتیا ده چې د دائمی ژوند کتابونه نې لیکلی دی. ځکه چې د دوی دا کتابونه نه د دې وجې نه د زمانې سره زاړه شو او نه نې تنوع د کثرت استعمال په وجه ختم شو چې دوی پکښې د هغو څیزونو بیان کړه وه، چې افاقی او دائمی طور سره زړه رانېکون لری. دوی د خپل بصیرت، پوهې او زور د اظهار دپاره هغه څیزونه منتخب کړی وو چې هغه هر وخت او هر ځای کښې د

انسانی ژوند مشترک بنیادونه دی لکه انسانی تجربې اغراض، جذبې، کشمکش، خوشحالی او غم وغیره، کوم څیزونه چې عارضی وی، یعنی هغه څیزونه چې د ژوند بهرنی پیکر او د هغه زمانې او معاشرې حالاتو سره تعلق لری چې دے ترې پیدا شوه وی نو داسې څیزونه به په یو عظیم کتاب کښې هم مونږ دپاره هم هغسې زړه رانېکون لری لکه چې هم دغه څیزونه په هره بله ادب پاره کښې زمونږ دپاره لری. خو ولې چې هرکله مونږ د دې عارضی څیزونو د لاندې ژور لار شو نو مونږ به په دې پوه شو چې د دې کتاب د غېر فانی ژوند وجه د ژوند ضروری او پانیدار څیزونو سره د چلېدو د استعداد قوت ده چې دا کتاب نې لری. مونږ چې د ایوب علیه السلام کتاب، دیوانن کسامبېی، پیراډانزلاست، د هومر نظمونه او د شکسپینیر ډرامې لولو او دې ته گورو چې بغېر د ژوند د ضروری او پانیدارو څیزونو نه زمونږ او د دوی ترمېنځه څومره فاصله ده نو مونږ ته دا رامعلومه شی چې د دنیا په عظیم ادب کښې هغه کوم شی دے چې د وخت د تېس کونکیو اثراتو نه نې دا ادب بچ ساتلې ده.

په ادب کښې د بقائے بهترین په دې مسئله د دې طویل بحث په رڼا کښې مونږ له پکار دی چې په دې پوه شو چې داسې ادب په یو لونه مقدار کښې شته چې هغه د ذاتې رانې د حدودو نه بهر گڼل پکار دی او چې عظمت

نې منلے شوع دے.

د ادب د عظمت يعنې د ادب د پائيداري او دوام د سوال خواب خو د وخت امتحان ته پرېبنول پکار دی خو د هغه ادب په حقله به مونږ څه وايو چې لا دا امتحان به پرې نه وي تېر شوع. مونږ دا پېشگوښي نه شو کولې چې د وخت د امتحان نتيجه به څه وي او نه په يقين سره دا وېنا کولې شو چې دا کوم کتاب چې اوس ډېر مشهور دے که لکه د شکسپير د ډرامو درې سوه کاله پرېبنودې شي نو بيا به نې څه حال وي. ولې د عارضې او دائمي دلچسپي تر مېنځه بېلتون خو ممکن دے او مونږ د وختي کاميابي او د هغه کاميابي چې د پائيداري امکانات لري ترمېنځه فرق خو کولې شو. دا وېنا لږه گرانه ده چې کوم څيز مونږ دپاره شديد زړه رابنکون لري هغه به زمونږ د زمانې نه پس دا زړه رابنکون بائلي. ځکه چې نن مونږ ته کوم څيز ضروري بنکاري هغه به مونږ خامخا افاقی او دائمي گڼو. نو له دې کبله مونږ د ماضي قريپ د ادب او د خپل معاصر ادب په سلسله کښې بيا هغه خپلې راښي او د نقاد رهنمايي ته پاتې شو. ولې دا خبره ياد ساتل پکار دی چې داسې ادب چې هغه د هغه ژوند نه زرغونېږي چې مونږ نې تېروؤ د ماضي د عظيم ترين ادب نه بالکل مختلف زړه رابنکون لري. او دا زړه رابنکون په ځنو جېشيتونو کښې ډېر ژور او ډېر تېز وي. هغه کتابونه هم

چې محض عارضې جېشيت لري زمونږ توجه خان ته راکاري خو هر څو که مونږ د خپلې زمانې ادب کښې د دلچسپي په اخستلو کښې په حقه يو بيا هم زمونږ فرض دا پکار دی چې د دې خبرې بنيادي اهميت تسليم کړو چې مونږ له د نوې زمانې کتابونه د اضافي اقدارو په رڼا کښې لستل پکار دی او زمونږ خواهش همېشه دپاره نا پکار دے چې تر څو ممکنه کېدے شي په اصلي او جعلی ادب کښې فرق وکړو.

او دلته زما دا خيال دے چې د کلاسيکي ادب علم مونږ ته ډېر لوڼے عملی مدد راکولې شي. که چېرې په دغه ادب کښې مونږ ادبي عظمت موندے او تسليم کړے وي او که چېرې په دې وجه دا ادب يوه درجه او پايه لري نو پکار دی چې مونږ نې د معيار په جېشيت استعمال کړو. د دې نه زما مقصد دا نه دے چې مونږ دې کلاسيکي ادب په هغه طريقه معيار وگرځوؤ په کومه سخته او درشته طريقه چې د اوولسمې او اتلسمې صدې انگرېزي نقادانو يوناني او لاطيني کلاسيکي ادب معيار گرځولو او نه زما مقصد دا دے چې مونږ دې دغه کلاسيکي ادب نه د قواعدو او قانونونو د راوېستلو کوشش وکړو. زه دا هم نه وایم چې مونږ دې د طبعزادی Originality او تجربو د مخالفت دپاره يا د دې دپاره چې د خپلې زمانې د ادب لارې متعینې کړو. دغه کلاسيکي ادب بې ځايه استعمال کړو.



زما د دې وېنا نه دا نتیجه راوکنبل چې گڼی د ماضی  
عظیم ترین ادب دې د جدید او د مستقبل د ادب دپاره د  
نمونې په طور استعمال کړی شی. زما د هغو دلائلو روح  
سره سمون نه خوری چې ما په دې مقاله کښې پېش کړی  
دی. زما دا دعوی ده چې رښتینې ادب هغه وی چې هغه د  
بل ادب نه، نه بلکې د ژوند نه پیدا شوې وی او د ساهو  
او د ژوندی ادب دپاره به یوه نمونه هم کافی نه شی. که  
یو خوا ته مونږ له د هم عصر ادب په حقله د عوامو او  
بې انصافو نقادانو په مبالغه آمېزو بیانونو تکیه نه دی  
کول پکار نو بل خوا مونږ له دا هم گڼل نه دی پکار چې  
بس ادب کښې چې څه وو هغه وشو او زمونږ وخت او وطن  
کښې به بل ادبی پیغمبر نه پیدا کېږی او د کلاسیکی  
شېکارونو نه پس نور ادب پیدا کېدل ناممکن دی. زه چې  
دا وایم چې مونږ دا مستند شېکارونه معیار گرځولې شو  
نو زما مقصد فقط او فقط دا دے چې چونکې د دې  
شېکارونو خوبی اوس یو حقیقت شو دے او ځکه چې د  
دوئ عظمت منلې شو دے. مونږ د دوی د تجزیې نه کم  
از کم هغه څیزونه راوکنبلې شو چې د ادب د عظمت او  
بنکلا اجزا دی. او په دې طریقه حاصل شو علم هم د  
دغه قسم د ادب د څیرلو دپاره په عملی طریقه  
استعمالولې شو. داسې مونږ به بیا هغه نکتې ته چې ذکر  
نې تېر شو راورسو او هغه دا چې په یو نظم، ډرامه، یا

ناول د محاکمې کولو دپاره یا د دغو څیزونو اصلی خوبی  
کتلو دپاره دا ضروری ده چې سره دې د دنیا د بهترینې  
شاعری عظیمو ډرامو او ناولونو ژور علم لری. مونږ چې  
دا تقابلی مطالعه کوو نو دا هیڅ ضروری نه ده چې مونږ  
دې د دې دپاره څه رسمی طریقه اختیار کړو. زمونږ ټوله  
دلچسپی د تورو په خانې په روح او مغز کښې پکار ده او  
مونږ دپاره دا کافی ده چې خان پرې پوه کړو چې د عظیم  
او ښه ادب سره زمونږ پېژندگلو به زمونږ د ښه او بد  
احساس تېزوی. د میتھیو ارنلډ د شاعری په سلسله کښې  
د محک نظریه Touch Stone. هغه نظریه چې د هغې  
ماتحت مونږ له د منتخبو شعرونو او جملو په ذریعه په  
ادب د وچتې فنکارانه خوبی موجودگی یا غېر موجودگی  
څیرل او هره شاعری دغه معیار ته مخامخ کول پکار دی  
که هر څو عجیبه عجیبه ښکاری ولې د دې لاندې چې  
کوم خیال د هغه بالکل درست او نتیجه خېز دے د  
بنکلا د معیارونو او د قانونونو په حقله مجردې نظریې  
زمونږ ذوق او خوښو سره بلدولې او زمونږ محاکمې د دغو  
خوښو د محسوس کولو دپاره روزلې نه شی. بلکې د دې  
دپاره پکار دا ده چې مونږ تر څومره حده چې ممکنه وی او  
په څومره اخلاص چې ممکنه وی خان د دنیا د عظیم ادب  
سره بلد کړو.

څومره چې د ادب د څیړنې دا مسئله گرانه ده، او

خومره سطحی طور سره چې مونږ پرې بحث کوو نو د لستونکیو طمع به دا وی چې کم از کم اخر کښې خو به مونږ په څو مثبتو نتیجو ورسو.

یو فرانسیسی نقاد وئیلی دی چې د تنقید رښتینۍ مقصد دا ده چې ادب د دې ظالمانه خیال نه ازاد کړی چې د ذوق په حقله هډو جگړه پیدا کېږي نه. د دې مقصد حصول ډېر ناممکن ښکاري. تنقید سائنس کېده نه شی مونږ دې نه د علم نباتات داسې قسم هیڅکله نه شو جوړولې چې د هغې تعلق انسانی تخلیق سره وی. مونږ د ارنلډ ګنډې څیزونه هغسې لیدل غواړو لکه څنگه چې وی خو دا تشې خبرې دی څیزونه لکه څنگه چې دی هغسې لیدل ناممکن دی. ځکه چې مونږ هر شے په خپل ذهن کښې وینو او ذهنونه او مزاجونه یو شان نه وی. مونږ به خامخا دا څیزونه د خپلو مزاجونو او کردارونو په ماحول کښې وینو. مونږ زیات نه زیات دا کولې شو چې د خپلو ذهنونو نه تعصبات لرې کړو او خپلې همدردۍ، رجحانات او مېلانات سمولې شو او بس. ادب د شخصیت نه پیدا کېږي او شخصیت باندې اثر اچوی او ډېرو موضوعاتو سره په مختلفو صورتونو کښې خپل تعلق څرګندوی. د ادب هډو مقصد دا ده چې همدردی پیدا کړی او جذبات او احساسات راولړزوی. په دې طریقه د ادب تعلق بدلېدونکیو عناصرو سره وی او ځکه د دې رد عمل کښې هم تنوع

پکار ده. مونږ د تنقید نه انفرادی عناصر نه شو وکښلې او مونږ له پکار دی چې هغه فرقونه او اختلافونه قبول کړو چې په یو شهود د ډېرو ذهنونو د کار کولو په نتیجه کښې پیدا کېږي. دا بده خبره نه ده بلکې ښه ده ځکه چې په ادبې تنقید کښې یو بې رنگه شان یو والې او هم اهنګی راتلل ممکن نه دی. ولې هر څو که د دې خبرې د اخري تجزیې په صورت کښې مونږ د ادبې تنقید دپاره بیا خپل ذوق او محاکمې ته پاتې شو خو دا یو ډېر لوټه حقیقت ده چې په دې طریقه مونږ د خپل ذوق روزنه او تربیت کولې شو او د فېصلې قوت د یو نظام لاندې راوستې شو. په دې طریقه مونږ د ادبی څیرنې د مسئلې په سلسله کښې کم از کم یو عملی اصول بیامومو.

که مونږ دا خواهش لرو چې خپله ادبی مطالعه د محفوظ کېدو دپاره او ژوند کښې په کار راتللو دپاره استعمال کړو نو دغه عملی اصول یقیني طور سره زمونږ رهنمائی کولې شی.

### نُکتې

۱. ذاتی او انفرادی تنقید
۲. د لینګ او اناتول فرانس نظریات
۳. د نقادانو اجماع



## د قلندر مومند ريسرچ سپل

له خوا چاپ شوي کتابونه

- زباني د قلندر مومند شعري مجموعه
- د تاريخ ژړا (تاريخ گوئي) د مشتاق مجروح يوسفزي
- ميزان د قلندر مومند مقالې
- تنقيد قلندر مومند

### د اروان کتابونه

- د قلندر مومند کلیات
- د قلندر مومند خطونه
- د صاحبزاده فېضي شاعري
- د پښتو لغت
- په قلندر مومند د زېږ حسرت د پي اېچ ډي مقاله



دور

# تنقيد

ترجمہ  
قلمندار مومند

ليک  
وليم هنري هارسن

قلمندار مومند

ريسرچ سٽيل

